

# श्री दत्तांची कविता.

संपादक  
विठ्ठल दत्तात्रेय घाटे.

मुद्रक:—  
लक्ष्मण भाऊराव कोकाटे, 'हनुमान प्रेस,'  
३०० सदाशिव पेठ, पुणे २.

---



## प्रकाशकाचे दोन शब्द. १८७०३९

दत्तांच्या निधनापुढे बावीस वर्षे होत आली; म्हणजे जवळ जवळ एक पिढी गुदरली. त्यांच्या समकालीन कवींच्या कविता यापूर्वीच ग्रंथरूपाने प्रसिद्ध होऊन त्यांची आठवण कायम राहिली व योग्यतेचीही पारख झाली. दत्त अद्यापि अज्ञातावस्थेत आहेत व कांहीं काव्याभ्यासी रसिकांखेरीज महाराष्ट्रास आज त्यांचा परिचय नाही. यासाठीच ती. स्व. काकासाहेबांना प्रस्तावनारूपाने आपल्या परममित्रांचा परिचय वाचकांस करून देण्यास विनंति केली व त्यांनीहि मन अत्यंत अस्वस्थ व दुःखी असतां हे कार्य केले. त्यांचे आभार मानण्यास मला अधिकार नाही. ते माझ्या हृदयांत रुजू आहेत व काकासाहेबहि हे जाणतात.

दत्तांचा शक्य तितका जिव्हाळ्याचा परिचय वाचकांस घडावा या हेतूने अनेक आतंश्रु, दत्तांचे शिक्षक व मित्र यांकडून माहिती मिळवून ती सत्य आहे अशी खात्री करून चरित्रलेख विस्तरतः लिहिला आहे. दत्तांच्या चरित्राची माहिती सध्या किंवा यापुढे महाराष्ट्रास कोणी पुरवील असा संभव नसल्याने त्यांच्या कवितांसोबत प्रसिद्ध होणारे चरित्र हेच एक साधन दत्तांची ओळख करून घेण्यास राहणार. या दृष्टीने पाहिल्यास चरित्रलेखाच्या विस्ताराच्या औचित्याविषयी शंका राहू नये असें मला वाटते.

या पुस्तकांत दत्तांच्या कांहीं निवडक कविता मी घेतल्या आहेत. सर्व कविता छापल्या जाणें स्वतः दत्तांना संमत नव्हतें व मलाहि त्यांच्यासारख्या भावनाप्रधान कवींच्या सर्व कविता प्रसिद्ध केल्यास कवींच्या योग्यतेची खरी जाणीव होण्यास अडचण पडते असें वाटतें वईस्वर्थचें उदाहरण प्रसिद्ध आहे.

कविता प्रसिद्ध करण्याचें योजिल्यापासून अनेक मित्रांनी मला मदत दिली. रा. अनंततनय यांचें आरंभापासून अखेरपर्यंत अत्यंत

साह्य झालें. स्वतः दत्तांची कविता संपादित करण्याची इच्छा असतां मी तें काम करणार आहे हें समजतांच ते आपल्या नेहमींच्या सौजन्याप्रमाणें आपला विचार बाजूस ठेवून माझ्या साह्यास आले. रा. नारायण महादेव भिडे यांनीं मासिकांतून प्रसिद्ध झालेल्या कविता पुरविल्या व रा. ग. त्र्यं. माडखोलकर यांनीं ' बालबोध मेव्यां ' तील कविता मिळविल्या आणि कवितांचीं प्रुफें तपासण्याचें काम केलें. रा. दत्तोपंत टिळकांनीं वेळोवेळीं लागलेली माहिती खटपट करून पुरविली व पुस्तकासंबंधीचीं इतर कामें अगदीं परवांपर्यंत केलीं. त्यांच्या उपकारांच्या ओझ्याखालीं मी बांकलों आहे. सातारचे रा. ब. मोरो चिंतामण जोशी व मुंबईचे रेव्हरंड स्मिथ या माझ्या घराण्याच्या वृद्ध हितचिंतकांनीं आपल्या आठवणी मला दिल्या. रा. श्रीपाद कृष्ण कोल्हटकर व ' काव्यरत्नावली 'चे रसिक संपादक रा. फडणीस यांनीं याच प्रकारें साह्य केलें. रे. उजगरे यांची पाठांतरांच्या कामीं फार मदत झाली. रा. यंदे, पैठणकर व कातरणीकर या दत्तभिन्नांकडून महत्त्वाची माहिती मिळाली. माझे चुलतचुलते रा. एकनाथराव व आतेबंधु रा. केशवराव कुन्हाडे यांनीं घराण्याची जुनी माहिती दिली. रा. दामोदरपंत मित्र यांनीं दत्त व काशीनाथपंत यांच्या स्नेहास स्मरून आस्थेनें छपाईचें काम केलें.

या सर्व सज्जनांचा व सन्मित्रांचा मी फार आभारी आहे.

पुस्तक छापलें जात असतां आरंभीं मला तिकडे कांहींच पाहतां आलें नाहीं; यामुळे दोन तीन फार्मांत बरींच अशुद्धें राहून गेलीं; त्यांबद्दल रसिक वाचकांजवळ मी क्षमेची याचना करितों.

नोगझा, ~~बालहर~~

१२-१२-२१

वि. घा.


ही दुसरी आवृत्ति प्रथमावृत्ती-प्रमाणेंच छापिली आहे.

अहमदनगर १-१-१९३१.

वि. द. घा.



चंद्रशेखर.





## अनुक्रमणिका.

१	जननी आर्यभूमी.	...	...	...	१
२	एका मद्यप्याची स्त्री.	...	...	...	३
३	यत्र यत्र हरिणीदृशां क्रमः	...	...	...	
	तत्र तत्र मदनस्य विक्रमः	...	...	...	५
४	श्रीशिवलत्रपति.	...	...	...	६
५	सखे सुमनमाले !	...	...	...	७
६	बाळा वत्सरा ! ये तुझे स्वागत असो.	...	...	...	९
७	मित्रा विहंगा.	...	...	...	१०
८	प्रिये कविता सुंदरी.	...	...	...	१२
९	बाई लतिके !	...	...	...	१६
१०	सख्या वसंतवाता.	...	...	...	१९
११	मुग्ध कलिका.	...	...	...	२२
१२	सायंकाल.	...	...	...	२४
१३	कुसुम-लालन.	...	...	...	२६
१४	वर्षप्रतिपदा.	...	...	...	२८
१५	कोकिलकूजित.	...	...	...	३०
१६	मेनका शकुंतलेस काय म्हणते ?	...	...	...	३२
१७	फुलांनो चला !	...	...	...	३३
१८	जा दृष्टिबाहेर !	...	...	...	३४
१९	प्रतिभा-विहंगा.	...	...	...	३६
२०	मित्रा नारायणा !	...	...	...	३८
२१	लाडके....	...	...	...	३९
२२	भगवा झेंडा.	...	...	...	४१
२३	वधूसी अंत किती राजसे.	...	...	...	४३

२४	निज नीज माझ्या बाळा.	...	...	४६
२५	विश्वाभिलीच्या कांठीं.	....	...	४९
२६	तरुवरा.	...	...	५२
२७	एका आसन्नमरण दुष्काळपीडितास.	...	...	५३
२८	विनवणी.	...	...	५५
२९	बोलत कां नाहीं.	...	...	५६
३०	प्रभात.	...	...	५७
३१	आगगाडीस.	...	...	५८
३२	१८९७ या वर्षाला.	...	...	५९
३३	आकाशांतील घारीस.	...	...	६०
३४	आंदोलन.	...	...	६२
३५	असंतुष्ट पति.	...	...	६३
३६	दीपिका.	...	...	६४
३७	शाहणी बाहुली.	...	...	६५
३८	स्वतंत्रतेस.	...	...	६६
३९	अ आ ई !	...	...	६७
४०	नवें पान उघडलें.	...	...	६८
४१	बाललेखन.	...	...	६९
४२	देवाजीचीं सर्व फुलें.	...	...	७२
४३	एक फुलें विकणारी पोर.	...	...	७४
४४	लक्ष्मीविलास राजमंदिर-मनोरा.	...	...	७५
४५	मावळ्यांस आमंत्रण.	...	...	७७
४६	दिवाळी.	...	...	७९
४७	स्वप्नभेट.	...	...	८३
४८	शेवटचे मागणें.	...	...	८७

# विषयानुक्रम.

	पृष्ठ.
१ हृदय. ....	७
२ दत्तांचा परिचय. ....	१६
३ प्रकाशकाचे दोन शब्द. ....	५९
४ कविता. ....	१-८८
५ कवितांच्या प्रथमचरणांची सूची. ....	८९
६ कवितांवर टीपा. ....	९१
७ कविमित्रांचीं शोकगीतें. ....	९५

१ चंद्रशेखर-दत्तवियोग.

२ टिळक-दत्त दूर नेला.

हो, हाच दत्त कवि केवळ मूर्तिमंत,  
आतांच बोलुनि उठेल, जसा जिवंत !  
ऐश्वर्य जें किमपि त्या वसलें मनांत,  
तें थाटलें सकल ह्या अवलोकनांत.

—चंद्रशेखर.



वरती स्त्री ही दिसते गगन

मध्ये लंबित भागुले भुवन

नरता नरणीं आधारादिण

गो निरजणी

फेंकला येण्डु हा लेणी ?

दत्तांचें हस्ताक्षर.



## हृदय.

—०—

“ My heart, untravell'd, fondly turns to thee : ”  
—Goldsmith.

या ग्रंथांत माझे कविमित्र कै. दत्तात्रय कोंडो घाटे बी. ए. यांच्या निवडक कविता गुंफिल्या आहेत. केवळ रससिद्ध कवीच्या हृदयांतून आपोआप उचंबळून आलेले प्रेमळ आणि सोज्ज्वल उद्गार ! हे या मोहोरेदार पुस्तकरूपानें कवीचे चिरंजीव आमच्या सहृदय वाचकांना आज सादर करीत आहेत.

तारीख १३ मार्च सन १८९९ या दिवशीं ऐन दोनप्रहरां कवि दत्त इहलोक सोडून जातांना “ तुमच्यासाठीं हें काम मी करीन, ” असा मीं संकल्प केल्या होता. पण तो मानवी संकल्प. ईश्वरी संकेतानें माझ्या दिवंगत मित्राचे अवशिष्ट हेतु सनातनधर्मतत्त्वाला अनुसरून त्याच्या अधिकारसंपन्न पुत्राच्या हातून पूर्ण व्हावयाचे होते; आणि ते आज चिरंजीव रा. रा. विठ्ठल दत्तात्रय घाटे एम्. ए. यांनीं यथोद्दिष्ट सिद्धीस नेलेले पाहून मी सानंद कौतुकानें त्यांस हृदयार्शी धरितों, आणि ते हा ग्रंथ वाचकांपुढें सादर करीत असतां मीं नुसतें ‘ मम ’ असें म्हणून यास माझा हात लावितों. अर्थात् ह्या कार्याचें सर्व श्रेय कविपुत्राकडे असून मी तद्द्वारें वाचकांचा बहुमान करण्यांत चिरंजीव घाटे यांचा केवळ सांथीदार आहे.

या काव्यग्रंथाची प्रस्तावना मीं लिहावी म्हणून चिरंजीव घाटे यांनीं मला बहुत आग्रह केला, पण तो अधिकार कसलेल्या रसज्ञ विद्वानांचा असतो हें जाणून मी तें करण्याचें त्यांस नाकबूल केलें. तथापि ते ऐकेनात. तेव्हां अंधप्रेमास वश होऊन माझ्या हल्लींच्या

मनःस्थितं मला जे चार शब्द सुंचले, ते येथें नमूद केले आहेत; व ते लिहिण्याचा माझा मुख्य उद्देश कै. कविमित्र दत्त आणि त्यांच्या कविता यासंबंधीं माझे हृदय आहे तसें व्यक्त करावें, एवढाच आहे.

कविदत्त हा अर्वाचीन काव्यवाङ्मयांत स्वयंतेजानें झळकणारा पहिल्या प्रतीचा ठळक तारा आहे. त्यानें आपल्या ओजस्वी किरणांनीं अभिश्र वाचकांस वेळोवेळीं चकित केलें आहे. तेव्हां आतां त्याच्याशीं नवीन परिचय करून देण्याची अपेक्षा राहिली नाही. तथापि, प्रत्येक वेळीं श्रवण होण्याबरोबर अंतःकरण प्रसन्न व्हावें व मुखानें गुणानुवाद निघावे, हें कारण व कार्य यांतील सहजाकर्षण जसें सुरेल संगीतास, तसेंच सुरस काव्यासही लागू आहे. या पुस्तकांतील कित्येक कविता मासिकादिकांतून वेळोवेळीं प्रसिद्ध झाल्या आहेत, वाचनांत आल्या आहेत, व त्यांतील काव्यगुण रसिकांच्या ध्यानांत आहेत. तरीपण, येथें कविदत्त यांचें सुंदर चित्र, त्यांच्या चिरंजीवांनीं प्रयासानें माहिती मिळवून लिहिलेलें तपशीलवार चरित्र आणि मनोवृत्ती उचंबळून आणणारे माझ्या मित्राचे तेच ते गोड काव्यालप, या सर्वांचा मजेदार संगम झालेला पाहून मला हें सारें जुन्याचें नवें दिसतें. यानें माझा दिवंगत मित्र मजपाशींच आहेसें भासतें, मागील सुखाचे दिवस व प्रसंग परावर्तून पावून दृष्टीपुढें दिसतात, सागराची कडवी-खारट भरती ओसरून गेल्यानंतर नदीच्या मुखाप्रमाणें वियोगदुःखाला गोडी येते, मित्राचे ओळखीचे काव्यशब्द कानांत घुमतात, व माझ्या हृदयाचें पाणी नेत्रांनीं आणि मनाच्या संवेदना मुखानें बाहेर येतात.

सुंदर चेहेऱ्याला शिफारशीची जरूर नसते. तो जनदृष्टी आपोआप वेधून घेतो, आणि पाहणारांच्या मनांत आपल्याविषयीं प्रेमादर उत्पन्न करितो. इतकेंच नव्हे, पण क्वचित् प्रसंगीं तो समोरील

मनुष्याच्या अंतर्दुर्गामी विरोध किंवा शत्रुत्व असल्यास त्याला विरजण घालून त्याच्या जागी मित्रभाव स्थापन करितो. पुस्तकांतील कवीचें चित्र पाहून माझ्या या म्हणण्यांतील सत्यता ध्यानीं येईल. पहा ! या चेहऱ्यांत सौजन्य दिवले आहे, या डोळ्यांत असामान्य बुद्धिमत्तेची चमक आहे, या दृष्टींत निसर्गाचें निरीक्षण करण्याची उत्कंठा व गुण-ग्राहकता आहे, आणि एकंदर मुखचर्या हे गृहस्थ मोठे मनमिळाऊ, रंगले रसिक व कवि असल्याची साक्षी देत आहे. ‘आकृतिरेव गुणान्कथयति.’ अर्थात् ही खूण पटल्यानंतर यांजवर प्रेम करा, यांजाविषयीं सहानुभूति ठेवा, अशी प्रेक्षकांस निराळी शिफारस करण्याची अपेक्षाच नाही. हा अर्वाचीन कविमंडळांतला मोहरा, वैयक्तिक काव्यांतील शृंगार व कर्णरसांचा मिष्टा संगम, महाराष्ट्राच्या उमेदीचा उमदा तुरा, आणि मराठी कवितादेवीचा मूर्तिमंत प्यारा कलेजा ! आतां आहे म्हणूं कीं नाहीं म्हणूं, हें मात्र माझें मलाच कळत नाहीं. कारण, नाहीं म्हणतो, तर आपल्या यशोदेहानें येथें हा आहे तसा दिसत आहे, आणि आहे म्हणावा, तर “बोलत कां नाहीं ? गडे तूं बोलत कां नाहीं ?” असें हा म्हणतो कीं मी म्हणतो, या व्यामोहांत पडून माझें मन गोंधळून जातें. अरेरे ! वयाच्या ऐन वसंतांत, प्रतिभेनें अनंत नभोमंडळामध्ये नजर पोहोचत नाहीं अशा उच्च ठिकाणीं याला वेऊन भरल्या मारण्यास नुकता कोठें आरंभ केला, इतक्यांत छुटारू काळानें एका झडपेसरसा यास तिजजवळून हिसकून घेतला, आणि हां हां म्हणतां रसातलीं घातला !

कविदत्त यांचा माझा परिचय ते बी. ए. होऊन बडोद्यास आल्यावर सन १८९८ सालीं झाला. या वेळीं येथें प्लेगानें केवळ प्रलय मांडिला असल्यानें मी शहरापासून दूर श्रीभीमनाथ महादेवाच्या धर्मशाळेंत रहात होतो, आणि कवि दत्त हे माझ्या सुकामापासून सुमारे मैल

दीड मैलाच्या अंतरावर लक्ष्मीविलास राजमहालाच्या रस्त्यावरील 'क्लवा'जवळच्या एका घरांत रहात असत. पण इतक्या दूरवर थंडीच्या कडाक्यांतून ते दररोज रात्री मजकडे पायी चालून येत होते. शनिवारची रात्र, व रविवारचें अहोरात्र म्हणजे काव्यानंदांतील जीवश्च कंठश्च समागम. मध्यरात्री थंडगार खारी हवा सुटून आमच्या कुडाच्या घरांत, धगधगीत शेगड्यांजवळ देखील दंतवीणा वाजत असतां, आणि बडोद्यासारख्या सुमारे दोन लाख वस्तीच्या शहरांत रोजचें मृत्यूचें प्रमाण ८० वर येऊन आसपास चितांच्या ज्वाला व हाहाः-कार चालू असतां, कवि दत्त यांच्या सख्या वसंतवातानें बहार केली. रात्रीच प्रभात होऊन बाई लतिकेनिशीं मुग्धकलिका झुलून राहिली; आणि कोकिलकूजित ऐकून बघसी अंत किती राजसे हें मोहक प्रियाराधन होऊं लागलें ! संगीत उत्तररामचरित्राची उभारणीही याच वेळीं चालू होती. पण हा कडू काळांतील गोड समागम पुरता एक वर्षां लाभला असेल नसेल, इतक्यांत येथेंच—

“ वा नीज गडे नीज गडे लडिवाळा  
निज नीज माझ्या बाळा ! ” इ०

हें हृदयंगम करुणगीत गाऊन गुजराथच्या देवभूमीनें कवीलाच आपल्या अंकावर दिव्यनिद्रा लाविली. झालें. सारेच जेथलें तेथें राहिलें; आणि या संसारांतील सुखें दुःखसंभिन्न असून तीं देखील

“ सुख पहातां जवापाडे दुःख पर्वतयेवढे ॥ ”

याप्रमाणानें एकमेकांशीं मिसळिलीं आहेत, हा अभंगानुभव कसा चटकन् आला ! तरी पण इतक्या स्वल्प अवधीत कवि दत्त यांनीं आपल्या चांगुलपणानें मला त्यांचा कायमचा स्नेही करून ठेविलें आहे.

त्यांचा एकंदर जीवनकाल ( जन्म ता. २६-६-१८७५ मृत्यु ता. १३-३-१८९९=२३ वर्षे ८ महिने व १८ दिवस ) केवळ

सुमारे २४ वर्षांचा असून वर लिहिल्याप्रमाणें सन १८९८ पूर्वीची त्यांजविषयींची विशेष माहिती मला नव्हती. आतां ती चि. घाटे यांनीं जुन्या ओळखीपाळखीच्या माहितगार लोकांकडून प्रयासानें मिळविली आहे, व तिजवरून त्यांनीं आपल्या वडिलांचें हृदयंगम चरित्र विस्तारपूर्वक लिहून तें यासोबत जोडिलें आहे, त्यावरून कळून येते. त्यांच्या साद्यंत चरित्राचें पर्यालोचन करितां—

**काया बहुत कष्टवावी । उत्कट कीर्ति मिळवावी ॥**

**चटक लावून सांडावी । कांहीं एक ॥**

या समर्थाच्या बोधवचनाप्रमाणेंच ते वागले; असें दिसून येईल. त्यांचे वडील कै. कोंडो राणोजी घाटे, हे अहमदनगरांतील एक जुन्या काळचे मराठा गृहस्थ असून प्रमुख धनसंपन्न वकील होते. कवि दत्त हे त्यांचे एकुलते एक पुत्र असत. तथापि, त्यांनीं आपलें पूर्व वय केवळ ख्यालीखुशालींत न घालवितां चांगली विद्या केली, कलकत्याच्या विद्यापीठांतील बी. ए. ची पदवी मिळविली. मराठी, इंग्रजी व संस्कृत वाङ्मयांच्या परिशीलनानें रसिकता संपादन केली. निसर्गनिरिक्षणानें, तसेंच चित्रकला, सत्तार व पेटी वगैरे वाद्यकलांच्या अभ्यासानें त्यांनीं आपली अभिरुचि संशुद्ध व नाजूक करून घेतली. स्वयंसिद्ध प्रतिभेच्या जोरावर या ग्रंथांत गुंफिलेलीं सरस रमणीय काव्यें करून रसज्ञ वाचकांच्या मनांस चटक लाविली, व मराठी साहित्यांत आपलें नांव चिरस्थायी करून ठेविलें. आणि हें सर्व कार्य त्यांनीं अज्ञानपणाचीं सहा वर्षे वजा जातां बाकीच्या सुमारे अठरा वर्षांच्या अवकाशांत आटोपून

**‘ स्वप्नेन्द्रजाल सदृशः खलु जीवलोकः । ’**

या भरतवाक्यानिशी आपल्या चरित्रनाटकाचा शेवटचा पडदा टाकिला. त्यांचें जीवनचित्र महाराष्ट्रांतील होतकरू पिढीस उदाहरणीय असून तें मराठा जातीस भूषणावह आहे.

येथपावेतो हें पुस्तक आणि कवि दत्त यांच्या चरित्रासंबंधानें मला जें अगदीं सारांशानें लिहावेंस वाटलें, तें लिहिलें. आतां त्यांच्या कवितांचें विवेचन करावयाचें. पण हें काम टीकाकारांचें आहे, व तें सौहार्दानें किंवा नैष्ठुर्यानें करण्यास त्यांना वृत्तपत्रें, मासिकें यांतून सुबलक जागा आहे. तेथें ते आवश्यक वाटल्यास पुढील काव्यांतील अवतरणें देऊन त्यांच्या मताप्रमाणें त्यांतील गुणदोषांचें विवेचन विस्तारानें करितील, व त्यांच्या म्हणण्यांतील ग्राह्याग्राह्यते-बद्दल वाचकांकडून विचारही होईल. मित्रत्वाच्या नात्यानें माझे कर्तव्य फक्त या कवींतील आणि त्यांच्या काव्यांतील गुणांचें थोडक्यांत दिग्दर्शन करून वाचकांच्या मनांत त्यांजविषयीं औत्सुक्य व जिव्हाळा उत्पन्न करावा इतकेंच आहे, तें मी करितों.

हें कवि निसर्गाचे एकनिष्ठ उपासक असत, असें वर म्हटलेंच आहे. फुरसत मिळाली पुरे, कीं कोठेंतरी त्यांच्या सान्निध्यांत जाऊन सृष्टिसौंदर्याचें निरीक्षण करण्यांत ते दंग व्हावयाचे, आणि रंगले कीं लागले गुंगावयाला. या योगानेंच त्यांच्या काव्यांपैकीं बहुतेक कविता सृष्टिवर्णनपर होऊन त्यांतून नैसर्गिक प्रेम, नाजूक अभिरुचि, माधुर्य आणि मार्दव हे गुण जागोजाग बोलून उठतात. ‘सुग्धकलिका,’ ‘कुसुमलालन,’ ‘कोकिलकूजित,’ ‘फुलांनो चला,’ ‘देवाजीचीं सर्व सुलें,’ या त्यांच्या कविता वाचिल्या असतां माझ्या वरील म्हणण्यांतील सत्यता ध्यानीं येईल. सृष्टिसौंदर्याच्या वर्णनाउपरान्त ‘बाई लतिके,’ ‘सख्या वसंतवाता !,’ ‘प्रतिभाविहंगा,’ ‘विश्वामित्राच्या कांठी,’ ‘नवें पान उघडिलें,’ ‘लक्ष्मीविलास—मनोरा,’ इत्यादि कवितांतून त्यांचें कल्पनाचातुर्य ओजानें झळकत आहे. प्रभात ही भूपाळी त्यांच्या ठायीं वसत असलेले उत्साह, पावित्र्य, व ईश्वरप्रेम हे मनोभाव व्यक्त करिते. ‘तरुवरा !’ या नीतिपर सचेतन—गुणोक्तीनें

निस्पृहता, भूतवात्सल्य व औदार्य या सद्गुणांशीं त्यांचें सख्य दिसून येतें. 'मित्रा विहंगा !' या द्राक्षापाकांत, भूतदयेशिवाय पारतंत्र्या-विषयीं त्यांची तीव्र संवेदना व स्वातंत्र्याविषयींची उत्कंठा प्रगट होत आहे. 'वर्षप्रतिपदा,' 'भगवा झेंडा,' 'मावळ्यांस आमंत्रण,' या कवितांतून त्यांचा स्वदेशाभिमान व स्वतःविषयींचा म्हणजे स्व-राष्ट्राविषयींचा वोज दिसून येतो. 'यत्र यत्र हरिणीदृशाक्रमः,' 'लाडके,' 'स्वप्नभेट,' इत्यादि शृंगारिक कविता जरी त्यांची रंगेल वृत्ति दाखविणाऱ्या असल्या, तत्रापि ते फार विनयशील व चतुर असत, असें 'स्वप्नभेट,' 'प्रिये कवितासुंदरी,' व 'बघसी अंत किती राजसे' या त्यांच्या काव्यावरून चाणाक्ष वाचकांच्या लक्षांत येईल. हीं काव्ये मोठीं खुबीदार आहेत. पैकीं पहिल्यामध्ये त्यांनीं आपल्या प्रियेशीं केलेला शृंगारिक विनोद स्वप्नांत अंतर्धान केला आहे. दुसरें काव्य लिहितांना त्यांस त्यांच्या प्रियेचा विरह झालेला असून तत्संबंधी तीव्र संवेदना त्यांनीं कवितेच्या म्हणजे प्रतिभेच्या विरहावर आरोपिल्या आहेत. पण वस्तुतः जर त्यांस प्रतिभेचा विरह झाला असता, तर हें काव्य त्यांजकडून झालेंच नसतें हें उघड आहे. आणि तिसरें काव्य लिहितांना ते सुरभ्य निसर्गमंदिरांत आपल्या प्रियजनाच्या समागमामध्ये केवळ रंगून जाऊन प्रिया व प्रतिभा या दोघांचा एकसमयावच्छेदानें अनुनय करित आहेत. दुसऱ्या कवितेंत कवीची अंतर्दृष्टि बिंबावर आणि बाह्यदृष्टि प्रतिबिंबावर आहे; व तिसऱ्या कवितेंत बिंब आणि प्रतिबिंब यांजवर समान दृष्टि आहे. त्यांत विरहाची कल्पना केवळ उसनवार म्हणजे काव्यरसाला लजत देण्यापुरती आहे. वास्तविक विरह कवितेचाही नाही व कामिनीचाहि नाही. हीं तिन्ही काव्ये सरस रमणीय आहेत. 'निज नीज.' व एका आसन्नमरण.' हीं करुणगीतें ऐकून खड-

कालाही पाझर फुटतील ! मग मानवी हृदयें द्रवल्यास त्यांत नवल नाही. ' शेवटचें मागणें ' या कवितेवरून कवि दत्त यांची लीनता व प्राचीन कवीविषयी आदरबुद्धि व्यक्त होत आहे.

याप्रमाणें प्रस्तुत ग्रंथांत गोंविलेल्या काव्यांपैकीं विशिष्ट कवितांचा नामनिर्देश करून त्यांतील ठळक गुण सांगितले, व त्या त्या कवितांतून बिंबणारे कवींचे मनोभाव आणि त्यांच्या आंगचे सद्गुणही दर्शविले आहेत. तत्रापि, अनेक प्रकारचीं पक्कानें व पानकें पुढें ठेविल्यानंतर त्यांचे स्वाद घेणारांस त्या पदार्थांच्या वर्णनपत्रकाची जितकी अपेक्षा असते. तितकीच येथें वाचकांस माझ्या म्हणण्याची आहे. हीं काव्यें ते स्वतःच आस्थेनें वाचून त्यांतील सुरसांचा साक्षात् अनुभव घेतील, व तीं करणाऱ्या माझ्या कविमित्राविषयी आपल्या मनांत प्रेमादर ठेवितील अशी मला आशा आहे.

प्रिय दत्त ! आपण इहलोकीं असतां आपली जी उत्कट इच्छा होती, ती आज आपल्या चिरंजीवांनीं याप्रमाणें नांवारूपास आणिली आहे व त्यायोगें आपलें येथील जीवितकर्तव्य त्यांनीं पूर्ण व चिरायु केलें आहे. लहानपणीं ज्यांनीं केलेल्या खोडीवर आपण रागास न येतां उलट गमतीस्तव ' बाललेखन ' ही कविता लिहिली, ती या पुस्तकांत नमूद आहेच. पण ती खोडी करणारे आपले चिरंजीव आज एम्. ए. म्हणजे चांगले अधिकारसंपन्न होऊन त्यांनींच हें सत्कार्य केलें, याबद्दल मला फार कौतुक वाटतें. आपल्या मानसिक ध्येयाला त्यांनीं हें अक्षर शरीर दिलें आहे, व हेंच आपलें स्मारक होय. मराठी वाङ्मयमंदिरांत महाराष्ट्रीयीं पुढें हें स्मारक ते प्रगट करित असतां मी त्यांजपाशीं व आपल्या राष्ट्रासन्मुख आपला तसाच सर्वांचा मित्र म्हणून उभा आहे. हें स्मारक पाहून मला



( १५ )

संतोष वाटतो. यांतील कविहृदय वाचून मला आनंद होतो. या यशोदेहानें माझा कविसखा भूशेकीं—मजपार्शी—आहे, असें मी मानितों. त्याचा जीवात्मा परमात्म्याशीं मिळून तो येथें सर्वत्र भरून राहिला आहे, हा वेदान्त मला ऐकून ठाऊक आहे. आणि

“ वयर्थं भूतानि शोचन्ति नष्ट आत्मेति शङ्कया । ”

हा वासिष्ठांचा स्पष्ट बोधही मला कळतो. तरी पुन्हां प्रिय दत्त ! आपण मला सोडून गेलांत ! असें हळुहळून मी रडतोंच आहे. हें काय असावें ? खरोखर, माझें मन मला ग्वाही देऊन सांगतें, कीं आपणांवरील हें माझें अक्षय्य व अकृत्रिम प्रेम आणि हेंच माझें हृदय.

बडोदें.  
डिसेंबर १९२१.

{

चंद्रशेखर

— — — — —

## दत्तांचा परिचय.

दत्तांचा जन्म २६ जून १८७५ रोजी झाला, व १३ मार्च १८९९ या तारखेस त्यांनीं देहविसर्जन केलें. दत्तांचा इहलोकीं वास तेवीस वर्षे आठ महिने व अठरा दिवस होता. महाराष्ट्रवाङ्मयांत इतक्या लवकर अवतारकृत्य संपवून परलोकीं जाणाऱ्या कवीचें श्रीज्ञानेश्वरांच्या नंतर हें दुसरें उदाहरण! चोवीस वर्षे म्हणजे किती अल्पकाल ! या अल्पकालांत दत्तांनीं महाराष्ट्रकवींत उच्चस्थान मिळविलें, वादनकलेंत अप्रतिम नैपुण्य संपादन केलें, नाट्यकलेंत बहुमानाची जागा मिळविण्याचा प्रयत्न केला व वयाच्या मानानें अभिनंदनीय अशी देशसेवा केली; संस्कृतकाव्यपरंपरा सुटून महाराष्ट्रकवितेस नवें वळण लागण्याच्या जोखमीच्या संधिकालीं संस्कृत काव्यांतील उत्तम गुणांना आंगल काव्यविचारांशीं एकजीव करून त्यांनीं मधला खंदक भरून काढला. या चोवीस वर्षांत काय काय भरलें आहे हें आतां पहाणें आहे.

आमचें रहाण्याचें मूळगांव अहमदनगर जिल्ह्यांतील श्रीगोंदें. हें गांव सोडून आमची कोणची पिढी नगरास आली तें समजत नाहीं. तथापि माझे पणजे राणोजीराव यांचे धाकटे बंधु शंकरराव हे नगरास राहत होते अशी खात्रीलायक माहिती मिळते. राणोजीरावहि कदाचित् आपल्या बंधुसह नगरास आले असतील. माझे निपणजे मथाजी यांच्या विषयीं मला कांहीं माहिती मिळाली नाही; परंतु यांचे पूर्वज व कदाचित् हे स्वतःही व्यापार करित असत असें माझे एक चुलत चुलते कळवितात. “आपले पूर्वज पूर्वी या देशचा माल बैलांच्या तांड्यावरून दूर देशीं नेऊन विक्रीत असत. बैलांचे तांडे

मोठाले असून त्यांच्या गळ्यांत मोठमोठ्या घांटा बांधीत. असत. कोणी विचारिलें असतां हा तांडा घांट्यांचा आहे असें सांगतांच ओळख पटत असे. या प्रघातामुळें मूळच्या आडनांवाचा लोप होऊन 'घांटे' हें नवीन नांव पडलें व तेंच पुढें चालू झालें." ही हकीकत माझ्या पणजीनें सांगितलेली असल्यामुळें ती विश्वसनीय असावी असें वाटतें.

माझे आजोबा कोंडोजी व त्यांचे वडील वंघु धोंडोजी यांच्या बालपणींच त्यांच्या वडिलांचा म्हणजे राणोजीबुवांचा अंतकाल झाला. यावेळीं त्यांचे चुलते शंकरराव नगरास उद्योग करीत होते. बालपणीं आजोबांचें शिक्षण थोड्या चमत्कारिक परिस्थितींत झालें. तो काळ म्हणजे ५७ सालच्या बंडाच्या आधींचा—निदान अगदीं जवळचा असा होता. आमच्या मराठा जातींत, किंवाहुना सर्व मागासलेल्या वर्गांत शिक्षणाची गोडी उत्पन्न झालेली नव्हती. विद्या प्राप्त करून लिहिण्यावाचण्याची नौकरी करावयाची हें ब्राह्मणांचें काम असा सर्वांचा समज असावयाचा. लिहिणें शिकावयाचेंच तर आपलीं पोटापुरतीं दोन अक्षरें, व तीं झाल्यावर आपापल्या धंद्यांत पडावयाचें ही त्या वेळची प्रवृत्ति. अशा स्थितींत आजोबांच्या मनांत अल्पवयांत शिकण्याची लालसा उत्पन्न झाली. घरीं राहून ही लालसा तृप्त होईल असा रंग दिसेना; उलट घरच्या गरिबीच्या स्थितीमुळें त्या वयांतच बनेल तसा रोजगार करणें प्राप्त झालें, तेव्हां आजोबा नगर सोडून पुण्याच्या वाटेस लागले. कांहीं प्रवास केल्यावर त्यांना एका बैलगाडींत जागा मिळाली. याप्रमाणें ते पुण्यास येऊन पोहोंचले. नगरास असतांना गणेश हरि या नांवाचा त्यांचा एक ब्राह्मण संवगडी होता, तो या वेळीं पुण्यास राहत होता व त्याचा बाप आपल्या शिकण्याची कांहींतरी सोय लावील अशा विश्वासानें आजोबांनीं ही मजल मारली होती. पुण्यास प्रथम एका देवळांत

मुकाम करून ते आपल्या मित्राच्या घराचा शोध करूं लागले; प्रयासानें शोध लागला व आशा धरल्याप्रमाणें शिकण्याची सोयहि झाली. रा. गणेश हरि यांच्या घरीं राहावें, त्यांच्या वडिलांनीं व मातोश्रींनीं सांगितलेलीं घरांतील कामें करावीत व विद्या संपादन करावी असा आजोबांच्या पुण्यांतील आयुष्याचा क्रम होता. हें विद्यार्जन लवकरच संपलें. मराठीचें अध्ययन त्या वेळेच्या पद्धती-प्रमाणें यथासांग झालें, आणि इंग्रजीही दोनतीन बुकांपर्यंत मजल गेली. कोणी सांगतात इंग्रजी येण्यापूर्वींच आजोबांनीं पुणें सोडलें व रा. मुळ्ये नांवाच्या एका अंमलदारांच्या वशिल्यानें सातान्यास नौकरी धरली. पुढें त्यांना इंग्रजी येत नाहीं हें 'साहेबास' समजेल या भीतीनें या गृहस्थांनीं त्यांना इंग्रजी सही शिकविली कोणी सांगतात आजोबांचा इंग्रजी अभ्यास नगरासच त्यांचे चुलते रा. शंकरराव यांचे घरीं झाला. कांहीं असो, आजोबांनीं शिक्षण घाड-सानें संपादन केलें यांत शंका नाहीं.

यानंतर आजोबांनीं दोनतीन नौकऱ्या केल्या. कांहीं दिवस ते रेल्वेत होते. शेवटीं १८७० च्या सुमारास ते नगरास स्थायिक झाले.

नगरास येण्यापूर्वीं आजोबांचें लग्न झालेलें होतें. माझ्या आजीचें गांव पुणें. आजीचें नांव बाळूबाई असून ती हरफळे घराण्यांतील होती. तिचे पूर्वज वारकरी होते, व संतमंडळींत त्यांची गणना होत असे. आजीचे मामा गणुमामा यांच्या घरीं श्रीविठ्ठलाच्या भजनाचा सारखा जयघोष होत असे. ही सर्व मंडळी सार्विक, भाविक व भोळी होती. स्वतःच्या आजीच्या भोळेपणाची एक आख्यायिका आजी मला सांगत असे. ती अशी: त्या वेळीं धामधुमीच्या काळांत मुलु-खगिरी करून कमावून आणलेली संपत्ती घरांत असे. ती मंडक्या-गाडग्यांत किंवा जमिनींत असावयाची. भ्हातारीचा भोळेपणा माहीत

असल्यामुळे शेजारीपाजारी म्हणावयाचे “अहो बया ! त्या मोहरा कुजल्याबिजल्या असतील, जरा बाहेर काढून पाखडां.” “खरेंच रे बाबा !” म्हणून म्हातारी मोहरा बाहेर काढून पाखडीत बसावयाची. सुपांतून मोहरा खाली पडल्या कीं जमलेल्या लोकांनीं ‘छे छे अगदींच कामांतून गेल्या !’ असें म्हणावें. म्हातारीस तें खरें वाटून त्या पडलेल्या मोहरा तशाच टाकून ती बाकीच्या घेऊन घरांत जाई. इकडे लोक त्यांना तशा पडूं देत नसत हें उघड आहे. माझ्या आजीची मावशी प्रसिद्ध त्रिंबकजी डेंगळ्याची सून होती.

नगरास घर करण्यास जेव्हां हें जोडपें आलें, त्यावेळीं त्यांची सांपत्तिक स्थिति फार वाईट होती. आजीनें रात्र पडल्यावर आजोबांचें उपरणें नेसून नेसतें लुगडें धुवावें, वाळवावें व तेंच परत नेसावें, परंतु शेजाऱ्यांसही या स्थितीचा पत्ता लागूं देऊं नये. ती एक असामान्य स्त्री होती. तिचा दृढनिश्चयी स्वभाव, करारीपणा, दूरदर्शीपणा, बुद्धिसामर्थ्य आणि आत्यंतिक स्वार्थत्याग करण्याची सदैव तत्परता, हे व यांच्या जोडीचे अनेक गुण अवर्णनीय होते. या कठोर व पुरुषी गुणांवर तिच्या भाविकवृत्तीनें व आपल्या कुटुंबांतील माणसांविषयीं वसत असलेल्या प्रेमळ भावानें ओलावा फिरविला होता. बालपणीं ऐकिलेल्या प्रेमळ अभंगांची सावली तिच्या दुःखी पण विविधस्वरूपात्मक आयुष्यावर पसरली होती. याच सावलींत दत्त वाढले. कोणी कोणाला जर कधीं कवि करीत असेल तर आजीनें दत्तांना कवि केलें असें मी म्हणें. दत्त असें म्हणत व आपल्या स्नेह्यांजवळ आपल्या आईची श्रद्धापूर्वक स्तुति करीत. आजीचे संस्कार दत्तांवर कसे घडले तें ओघानें पुढें येईलच.

आरंभीं इकडे तिकडे रोजगार करून १८७४-१८७५ च्या सुमारास आजोबांनीं सुखत्यारी मिळविली व ते कोटींत जाऊं लागले.

त्या वेळीं नगरास वकील फार थोडे होते; त्या वेळच्या 'साहेब' अंमलदारांची वृत्ति हिंदीलोकविषयीं स्निग्ध असे व हिंदी अधिका-रीहि जनतेत मिसळत व आपल्या हाताखालच्या व जवळपासच्या माणसांना प्रेमभावाने वागवीत. शिवाय त्या वेळीं इंग्रजी भाषेस इतकें महत्त्व मिळालें नव्हतें. अशा अनुकूल परिस्थितीत आजोबां-सारख्या महत्त्वाकांक्षी व बुद्धिमान् सुखत्याराचा उदय होण्यास वेळ लागला नाहीं. याच सुमारास दत्तांचा जन्म १८७५ च्या जून महिन्यांत झाला. या पुत्रप्राप्तीनंतर आजोबांचा भाग्योदय होण्यास सुरवात झाली व दत्तांच्या निधनानंतर परत वाईट दिवस आले; पण ते पुढें पाहूं. एवढें मात्र खरें कीं, दत्त आमच्या घराण्यांत भाग्यशाली पुरुष होऊन गेले.

दत्तांचें बालपण कशा प्रकारच्या स्थितीत गेलें हें पाहणें मोठें मनोरंजक आहे. घरची स्थिति पुष्कळच सुधारली होती. पोटा-पाण्याची विवंचना नाहींशी झाली होती व आजोबा नगरचे एक प्रमुख नागरिक होत चालले होते. सार्वजनिक कार्यांत ते आतां मन घालूं लागले. त्यावेळच्या राजकारणाचा पसारा फारसा वाढला नव्हता. नगरास पार्शी व मुसलमान एका बाजूस व सुशिक्षित हिंदु एका बाजूस, असे पक्ष त्यावेळीं होते. यांत पार्शी अल्पसंख्यांक असूनही वजनदार होते. दोन्ही पक्षांमध्ये म्युनिसिपालिटीच्या सभां-रणें माजत व चेअरमनच्या निवडणुकीच्या वेळीं सोनपत पानपत गाजे. आजोबा अर्थातच हिंदुपक्षांत असत. या धामधुमीमुळें आम्ही नव्या पेटेंत कारंज्याजवळचा वाडा खरेदी केल्यावर या वाड्यांत त्या वेळचे वकील व इतर पुढारी मंडळी यांच्या हरहमेशा मज-लसी व्हावयाच्या, व मसलती चालावयाच्या. या सर्व मंडळींचें आदरातिथ्य आजीच्या देखरेखीखालीं यथायोग्य होत असे. हा

प्रकार साधारणतः रोजचाच असे. या योगाने आमचें घर नेहमीं भरलेलें दिसे.

नगरास आल्यावर आजोबांचें लक्ष या सार्वजनिक चळवळी-  
शिवाय नगरच्या प्रार्थनासमाजाकडे लवकरच वेधलें. परवां मी  
मुद्दाम नगरास या लेखाची सामग्री जमविण्यास गेलों असतां प्रार्थ-  
नासमाजाचे जुने कागदपत्र पाहिले. त्यांत जुनी म्हणण्यास एक  
जमाखर्चाची वही सांपडली. हिच्यांत जमाखर्चाचा आरंभ १८८२  
पासून आहे व तेव्हांपासून आजोबांची वर्गणी जमा आहे. याच्या  
आधींच कांहीं वर्षे ते सभासद असावेत. नगरास प्रसिद्ध परोपकारी  
पुरुष रा. लालशंकर उमियाशंकर यांनीं प्रार्थनासमाज स्थापिला.  
समाजावर जुन्या मताभिमान्यांचा कटाक्ष असे व संधि मिळेल  
तेव्हां समाजास त्रास देण्यास ते कमी करीत नसत. तथापि आतां-  
सारखी तेव्हां शिकलेल्या मंडळीची समाजाकडे उदासीन वृत्ती  
नव्हती. रा. शंकर पांडुरंग पंडित, रा. व. मोरो चिंतामण जोशी  
वगैरे मोठे विद्वान् अधिकारी समाजाचे सभासद व आश्रयदाते  
असल्यामुळें कोणी सद्धेतनें, तर कोणी वरिष्ठांच्या नजरेस पडावें  
म्हणून समाजाचे सभासद झाले. तथापि खरोखरीची आस्था बाळगणा-  
ऱ्यांची संख्या कांहीं कमी नव्हती; व म्हणून समाज लवकर भरभरा-  
टीला आला. याचें बरेंचसें श्रेय आजोबांना द्यावें लागेल. समाजा-  
च्या उत्कर्षासाठीं त्यांनीं फार श्रम घेतले. ते बरींच वर्षे सेक्रेटरी  
होते. बंगाल, मद्रास, मुंबई वगैरे ठिकाणच्या ब्राह्मसमाजाच्या किंवा  
प्रार्थनासमाजाच्या प्रसिद्ध उपदेशकांना वार्षिक उत्सवास व अन्य  
प्रसंगीं नगरास बोलावून आजोबांनीं समाजांत चैतन्य आणिलें.  
आमचें घर समाजाच्या मंदिरापासून जवळ व शिवाय प्रशस्त अस-  
।मुळें ही बाहेरगांवची पाहुणेमंडळी आमच्याकडेच उतरत; यांच्या

आदरातिथ्याची सर्व व्यवस्था अर्थात् आजीसच करावी लागे. या मंडळींत त्यावेळच्या एकेश्वरीपंथांतील बरेच प्रसिद्ध पुढारी असत. मुंबईहून महर्षि रानडे, डॉ. भांडारकर हे नगरास अनेक वेळां येऊन गेले. बंगालहून आदिब्रह्मसमाजाचे अध्वर्यु व प्रसिद्ध कवि डॉ. रवींद्रनाथ टागोर यांचे बडील महर्षि देवेंद्रनाथहि कदाचित् आमचें घर आपल्या पादस्पर्शानें पावन करून गेले असावेत असें आजीच्या सांगण्यावरून वाटतें. या येणाऱ्या मंडळींत कांहींजणांच्या रीतीभाती, खाण्यापिण्याची पद्धत व वेळा कांहीं विलक्षणच असावयाच्या. या सर्व भानगडी आजीस सांभाळाव्या लागत. मुंबईचे त्या वेळचे एक प्रसिद्ध उपदेशक नगरास मधूनमधून येत. हे दुर्वासऋषीसारखे शीघ्रकोपी होते. सांगितलेलें काम वेळेवर झालें पाहिजे, मागितलेली वस्तु ताबडतोब आली पाहिजे; जेवण्याखाण्यांत जरा इकडच्या तिकडे झालें तर स्वारी ताट फेकून उठावयाची. त्यांच्यापुढें सर्वांनीं हात टेकले होते; परंतु आजी त्यांच्या मिजासीस पुरून उरली. म्हातारा मरेपर्यंत आजीचें स्मरण करीत असे. याप्रमाणें नगरच्या प्रमुख मंडळीच्या बैठकीच्या जोडीला, दत्तांच्या लहानपणीं व पुढें ते मॅट्रिक होईपर्यंत या पहिल्या मंडळीहून अत्यंत भिन्न अशी ही धार्मिक सांप्रदायाची मंडळी मधूनमधून घरीं असे. या वातावरणांत दत्तांचें बालपण गेलें. थोर विभूतींचा अशा वयांत त्यांना सहवास घडला व त्यांचीं पवित्र वचनें कानीं पडलीं. सार्वजनिक चळवळीचा काथ्याकूट नेहमीं कानावर येऊं लागला; परंतु या सर्वोपेक्षांहि ज्या 'काव्य' व ललितकलांतील नैपुण्याबद्दल त्यांची पुढें ख्याति झाली ते गुण या कोलाहलांत ते आपल्या आईपासून शिकले. माझ्या आजीस गाण्याची फार गोडी होती व तिचा आवाजही फार मधुर व प्रेमळ असे. दत्तांनीं पाळण्यांतूनच तुकाराम, नामदेव यांचे



प्रेमळ अभंग व प्रार्थनासंगीतांतील सुंदर भजनै व आरत्या ऐकिल्या. जन्मतः काव्यप्रतिभा घेऊन आलेल्या कवींच्या बालपणांतील कोमल मनावर या सुंदर व प्रेमळ भजनांचा किती महत्त्वाचा परिणाम घडला असेल बरें ! अपरिचित, अंधुक व स्वप्नमय जगांत फड फड पंख हालविणाऱ्या कोंवळ्या प्रतिभेस हा प्रकाश उषःकालाच्या पवित्र व ताज्या तेजाप्रमाणें किती उत्साहजनक भासला असेल !

दत्तांच्या बालपणाबद्दल विशेष माहिती उपलब्ध नाही. ते शरिरानें कधीच सुदृढ नव्हते व बालपणीं सामान्यतः आजारीच असत. परंतु खेळण्याकडे व उडण्याबागडण्याकडे त्यांची त्या वेळीं प्रवृत्ति होती असें म्हणतात. एकांतांत बसून केशवसुताप्रमाणें चिंतन करण्याची लहानपणीं त्यांना संवय नसावी. घर जरी मोठें होतें तरी येणारे जाणारे पक्षकार, आजोबांचे स्नेही, पाहुणेरावळे व घरांतील नेहमींचीं माणसें यांच्या गलबल्यांत दत्तांना एकांताचा लाभ होणें कठीणच होतें. अल्पवयांतच दत्तांच्या शिक्षणास सुरवात झाली. देखणे उपनांवाच्या एका गृहस्थानें खाजगी शाळा काढिली होती; तिच्यांत दत्तांचें मराठी शिक्षण व इंग्रजी २।३ इयत्ता झाल्या. ही शाळा सोडल्यावर थोडे दिवस दत्त नगरच्या सिटी स्कूलमध्ये होतें. या सुमारास आजोबांची व नगरच्या ख्रिस्ती मिशनचे मुख्य रेव्हरंड जे. स्मिथसाहेब यांची ओळख झाली. साहेबांच्या आग्रहामुळे दत्तांना मिशन हायस्कूलमध्ये पाठविण्यांत आले. मॅट्रिक होईपर्यंत दत्त याच शाळेंत होते. साहेबमजकूर नुकतेच अमेरिकेहून आले होते व त्यांचा उत्साह दांडगा होता; मिशनरींनीं आजपर्यंत खालच्या जातींतील हिंदुलोकांत धर्मप्रसार करण्याकडे विशेष लक्ष दिलें, व शिकल्यासवरलेल्या पांढरपेशावर्गीत ख्रिस्तीधर्माविषयीं आस्था निदान सहानुभूति तरी उत्पन्न करण्याचे प्रयत्न झाले नाहींत.

असें त्यांना दिसून आलें, व त्या दिशेनें त्यांनीं व विशेषतः त्यांच्या उत्साही पत्नींनीं आपल्या कामास सुरवात केली. स्मिथसाहेबांनीं नगरचें मिशन हायस्कूल ही एक शिक्षणाची आदर्श संस्था बनविण्याचा उपक्रम केला, व त्यांच्या प्रयत्नाला यशही प्राप्त झालें. नगरास कॉलेज काढीन अशी त्यांची महत्त्वाकांक्षा होती; परंतु ती सफल झाली नाहीं. प्रीव्हियसचा वर्ग मात्र कांहीं वर्षे त्यांनीं चालविला. मिशन स्कूलमध्ये उत्तम शिक्षकवर्ग त्यांनीं आणविला व या योगानें गांवांतील मुलेंही त्याच शाळेकडे धांव घेऊं लागलों. शाळेचें काम सांभाळून या जोडप्यानें गांवांतील प्रतिष्ठित लोकांच्या ओळखी करण्यास सुरवात केली. मिसस स्मिथ आपल्या शाळेंतील मुलांच्या आयांना भेटण्यास रोज त्यांच्या घरीं जात, त्यांना खिस्तांच्या स्तुतिपर गाणीं म्हणून दाखवीत आणि लोकरीचें व कशिदाकाम शिकवीत. एका ठिकाणीं एका म्हाताऱ्या आजीबाईकडून त्यांचा अपमान झाल्यावर हें काम त्यांना सोडावें लागलें. एकंदरीत दे घांनाही विशेष यश आलें नाहीं. परंतु आजोबा स्वतंत्र विचारांचे असल्यामुळें व आजी आपले जुने संस्कार कायम ठेऊन वाटेल तशा अपरिचित परिस्थितींत स्वतःस वागवून घेणारी असल्यामुळें मिसस स्मिथचा व आमच्या घरांतील बायांचा स्नेह जुळला व तो शेवटपर्यंत कायम राहिला. दत्त मिशन स्कूलमध्ये गेल्यावर लवकरच स्मिथसाहेब व त्यांच्या पत्नी या उभयतांचा त्यांच्यावर लोभ जमला. विशेषतः स्मिथबाईंना दत्ताविषयीं फार प्रेम वाटूं लागलें व जसजसा सहवास अधिक घडूं लागला, तसतसें कालांतरानें दत्त त्यांना पुत्रवत् झाले. दत्तांनाही या उभयतांविषयीं आदर व प्रेम वाटत होतें, व त्यांचा बराच वेळ त्यांच्या सहवासांत जाई. टेनिस खेळावयाचें म्हणजे दत्त असलेच पाहिजेत. रविवारच्या बायबलच्या वर्गास इतर मुलें

क्वचित्तच जात, परंतु दत्तांनीं नियमितपणें त्या वर्गाला जाऊन वाय-  
बलचा श्रद्धापूर्वक अभ्यास केला. याप्रमाणें या मिशनरी जोडप्याच्या  
सहवासासुळें दत्तांचा वायबलशीं १४।१५ व्या वर्षींच परिचय  
घडला व तो आजन्म कायम राहिला. स्मिथसाहेबांच्यासुळें दत्तांच्या  
नगरच्या अमेरिकन समाजांत बऱ्याच ओळखी झाल्या. मिशन-  
स्कूलमध्ये ३।४ वर्षे अभ्यास केल्यावर १८९० सालीं दत्त मॅट्रिक  
झाले. त्यावेळीं त्यांचें वय १५ वर्षांचें होतें.

१८९० सालानंतर दत्तांना पुढील शिक्षणासाठीं कधीं न सोड-  
लेलें आपलें घर व नगर सोडावें लागलें, नव्या ओळखी झाल्या,  
नव्या परिस्थितींत रहावें लागलें व त्यांचा जीवनप्रवाह व्यापक  
स्वरूपाचा झाला. खरोखर मॅट्रिक पास होऊन कॉलेजांत जाण्याचा  
प्रसंग किती मजेदार असतो ! खालीं पुस्तकांत मान घालून अभ्यास  
करण्याचे दिवस संपले असतात. बापानें करून दिलेले कपडे घाल-  
ण्याचा, आईनें घातलेलें अन्न खाण्याचा व घरांतील लहान पोरां-  
पोरांबरोबर ' सव घोडे बारा टक्के ' या न्यायानें जें मिळेल त्यावर  
रात्री निजण्याचा काळ नाहींसा होतो. आईबाप मुलाचा दर्जा  
ओळखूं लागतात व मुलासही आपण कोणीतरी आहोंत असें वाटूं  
लागते. कॉलेजच्या अज्ञेय स्वरूपाचें चिंतन करण्याकडे त्याची तंद्री  
लागते. नव्या उमेदी, नव्या हौशी मनांत उद्भवूं लागतात, व अप-  
रिचिताच्या व गूढांच्या तोंडओळखीनें, भावी अनुभवांच्या अस्पष्ट  
अपेक्षेनें, डोळ्यांत एक चमक दिसूं लागते. अरेरे ! याच्या किती  
उलट अनुभव कॉलेज सोडतेवेळीं येतो ! आनंदांत, निरुपाधिक  
स्थितींत, जगाच्या-नव्हे आपल्या घराच्याही विस्मृतींत, मित्रांबरो-  
बर प्रेमालापांत व भावी आयुष्याची मोहक रूपरेखा रंगविण्यांत  
चार वर्षे भरकन् निघून जातात व वधस्तंभाकडे जाणाऱ्या माणसा-

प्रमाणें जड पावलांनीं कॉलेज सोडणारा तरुण दुनियेच्या भयाण व यांत्रिक जीवनांत शिरण्यापूर्वीं कॉलेजच्या गेटाजवळील पुलावर हुंदूनहुंदून रडून आपलें मन हलकें करतो. पण हें विषयांतर पुरें.

या संक्रमणकालापूर्वीं दत्तांची एकंदर स्थिति कशी होती, याचें येथें सिंहावलोकन करणें अवश्य दिसतें. मराठी शाळेपासून मॅट्रिक होईपर्यंतचें त्यांचें शिक्षण सुरळीत झालें. शाळेंत अगदीं वेळेवर जाणारा, अभ्यासी व हुषार विद्यार्थी अशी त्यांची ख्याति असे. कोणच्याशा परीक्षेच्या वेळेस रात्री झोंप येई म्हणून शेंडी खुटीला बांधून दत्त अभ्यास करीत, असें आजी व त्यांचे स्नेही मला सांगत. त्यांचा नंबरही शाळेंत नेहमीं वरच असे. हा काळ केवळ विद्यार्थी-दशेंत विद्यार्जनांतच त्यांनीं घालविला असावा असें दिसतें. घर आणि शाळा, स्मिथसाहेबांचा बंगला व प्रार्थनामंदिर या पलीकडे त्यांची गति नसावी. घरांतही त्यांचा व आजोबांचा संबंध काचितच येई. वकिलीचा धंदा व तोहि वाढता, प्रार्थनासमाज व गांवांतील मित्रमंडळीच्या भेटी या बहुविध व्यवसायांत आजोबांना घरांत काय चाललें आहे, काय नाहीं याची कधीं दाद नसे. आलेले पैसे आजीजवळ दिले कीं ते गृहकर्तव्यांतून मुक्त होत. शिवाय ते अत्यंत मितभाषी असत. ज्या एकुलत्याएक मुलाच्या अकालीं मृत्यूनें हाय खाऊन त्यांनीं प्राण सोडला, तो जिवंत असतां कामापुरते चार शब्द बोलण्यापलीकडे आजोबा गेले नाहींत. यावरून त्यांच्यांत पुत्रप्रेम नव्हतें किंवा पुत्राच्या लौकिकाविषयीं त्यांना अभिमान वाटत नव्हता असें कांहीं नाहीं. दत्तांना त्यांनीं आजन्म राजपुत्राच्या ऐश्वर्यांत ठेविलें हें लक्षण त्यांच्या गाढ प्रेमाचें द्योतक आहे. दत्त लहान असतांनाच आजोबांनीं त्यांच्या वयाचीं भिन्न जातीचीं गरि-

बांची पांचसहा मुलें दत्तांबरोबर अभ्यास करण्यास ठेविलीं होती. स्वतः गरिबीत कष्टानें विद्या संपादन केली असल्यामुलें विद्यार्थ्यांना मदत करण्यास ते नेहमीं तत्पर असत. ह्या घरीं ठेवलेल्या मुलांचा सर्वतोपरी सांभाळ करून, त्यांना शिक्षण देऊन आजोबांनीं त्यांस मोठें केलें. सध्यां त्यांतील कांहींजण चांगल्या हुद्यावर आहेत. या प्रमाणें दत्तांचे आजोबांनीं अनेक प्रकारें लाड पुरविले. परंतु दत्तांना विशेष सहवास असा आजीचाच होता; उलट आजोबांकडे जाण्यास त्यांना संकोच वाटे. आमच्या हिंदु कुटुंबांतील हें नेहमींच्या अनुभवांतील चित्र आहे. आजोबा घरांत नसलें म्हणजे दत्त व त्यांचे जोडीदार कधीं कधीं आंधळ्या कोशिंबिरीसारखे खेळ खेळत. परंतु त्यांचा नेहमींचा आवडता खेळ म्हणजे भेंड्या लावणें. या खेळांत आजी व इतर बायामंडळीसुद्धां सामील होत. प्रत्येकजण या खेळाकरितां कसून तयारी करी. कठीण अक्षरांच्या कविता मिळतील त्या पाठ कराव्या, कवितांचें पुस्तक सांपडलें कीं कविता मुखोद्गत कराव्या असा सर्वांचा क्रम असे. नवनीत तर सर्वांनाच पाठ असे. आजी परवां परवांपर्यंत त्यांतील कविता भराभर म्हणे. शास्त्रीबुवांचें मेघदूत तिला पाठ येत असे, व तिनेंच तें दत्तांना शिकविलें असे त्यांचे एक स्नेही सांगतात. हा भेंड्यांचा खेळ कित्येक तास चालावयाचा, त्यांत भांडणें व्हावयाची, कोणी चिडून जात, तर कोणी चमत्कारिक कविता म्हणून हास्यरस उत्पन्न करीत. एकदां ' ड ' च्या सर्व कविता संपल्या व डोकें खाजवूनही ' ड ' ची कविता वाहेर पडेना, तेव्हां एका शीघ्र कवीनें ' डुर डुर डुर डुर डुकर करितें ' असा आरंभ असलेली श्रावपांच्या ध्वनिवर्णनपर कविता तयार केली. असो. दत्तांनीं १४।१५ वर्षांच्या वयापर्यंत काव्यरचना केली नसावी असा माझा समज आहे. निदान वृत्त-

दर्पणी कवितांच्या पलिकडे त्यांची मंजल गेली नाही असें त्यांचे एक समवयस्क व समव्यवसायी स्नेही सांगतात. या कविता उपलब्ध नाहीत. गोखल्यांचें गणित पुढें ठेऊन उदाहरणें सोडवा-  
स्याचीं, त्याप्रमाणें वृत्तदर्पण पुढें ठेऊन एखादा दुसरा लहान श्लोक तयार करावयाचा असें प्रथम चाललें असावें. अशा काव्यरचनेचा आरंभ १८८९-९० सालीं धरल्यास चालेल. ही रचना कशीही असो, इतकें मात्र खरें कीं, घरांतल्या या नेहमींच्या भेंड्यांच्या खेळानें लहानपणांच दत्तांचें पाठांतर चांगलें झालें व शब्द जिभेवर खेळू लागले. पुढील वयांत कल्पना सुचली कीं, प्रयत्नाशिवाय अल्पकाळांत कविता बने याचें बीज कदाचित् अंशतः या पाठांतरांत सांपडेल.

मॅट्रिकचा रिझल्ट लागण्याच्या सुमारास दत्तांचें लग्न झालें. माझ्या आईचें नांव चंद्राबाई. माझें आजोळ नगरजवळील सारोळें नांवाच्या स्टेशनाशेजारचें घोसपुरी हें गांव होय. आईचा जन्म राजमाने या कुळांत झाला. एकुलताएक मुलगा म्हणून आज्ञाजींनीं हें लग्न फार थाटांत केलें. दोघेहि स्वभावानें खर्चिक व कमावलेल्या दर्जाप्रमाणें वागण्याची दोघांसही हास. तेव्हां लग्नांत पाण्यासारखा पैसा खर्च होणें स्वाभाविक आहे. वरातीच्या टोलेजंग मिरवणुकीची तर जुनी मंडळी अझून आठवण काढते. लग्नाच्या वेळीं माझी आई निरक्षर होती व भातुकलीचा खेळ विसरली नव्हती. सासू प्रेमळ असल्यामुळें तिला तो सासरीं विसरण्याचें कारणही नव्हतें. लग्न झाल्यावर तिला लिहिणेंवाचणें व कशिदाकाम शिकविण्यास मास्तरणीं येऊ लागल्या. व हळूहळू लिहिण्यावाचण्यांत जरी विशेष नाही तरी इतर कामांत ती चांगली तरबेज झाली.

माझी आई बांध्यानें फार ठेंगणी असून ती उज्ज्वल अशा गौर-  
वर्णाची होती. तिचे डोळे विशाल व तिच्या गांवच्या हवेप्रमाणें

मोकळे व प्रसन्न असत. तिची देहयष्टि अंत्यंत नाजूक असे. यासुळें ती एखाद्या लहानशा नाजूक पुतळीप्रमाणें दिसे. दत्त उंच व सडपातळ होतें. त्यांचा वर्ण साधारणपणें काळासांवळा होता. त्यांचे डोळे तेजस्वी व आकर्षक आणि नाक तरतरीत होतें. या त्यांच्या नाकाडोळ्यांची छाप लोकांवर तेव्हांच पडे.

येथपर्यंत दत्त कशा परिस्थितींत वाढले ह्याचें उपलब्ध माहितीवरून यथामति विवेचन केलें. स्वतंत्रपणें विचार करण्याची व आपल्या आयुष्यास इच्छेप्रमाणें वळण देण्याची ज्या वयांत शक्ति नसते व ज्या वयांत मातापितरें, नेहमीं सहवासास असणारीं घरांतील माणसें व शाळेंतील शिक्षक यांच्या जीवनक्रमाचे व शिकवणूकीचे मनांवर संस्कार घडत असतात, त्या वयांतील चित्र काढतांना चरित्रनायकाची व्यक्ति मार्गें जाते व मागील Background म्हणजे त्याची परिस्थिति ठळकपणामुळें पुढें आलेली दिसते. या न्यायानें दत्तांच्या येथपर्यंतच्या चरित्रांत त्यांना दुय्यम स्थान होतें व ज्या परिस्थितीचा, ज्या व्यक्तीचा त्यांच्या चरित्रावर विशेष परिणाम घडला, ती परिस्थिति व त्या व्यक्ती स्पष्टपणानें रंगाविल्या गेल्या. हेतु हाच कीं, कवीच्या बालवयांतील गृहस्थिति, त्याच्या मातापितरांचे स्वभाव, त्यांच्या संवई, त्यांचें आपल्या मुलाशीं वर्तन वगैरे गोष्टी जितक्या स्पष्ट होतील त्या प्रमाणानें वाचकांस कवीच्या मनाची वाढ कशी होत गेली याविषयी अनुमान काढणें सुलभ जावें. यापुढें दत्त आपल्या आयुष्याचे जबाबदार आहेत. या पुढें निरनिराळ्या गांवीं ते राहिले, कांहीं महत्त्वाचे स्नेहसंबंध घडून आले, बहुविध प्रसंगीं बहुविध अनुभव आले व ते त्यांच्या मनास सुखदुःख देण्यास कारणीभूत झाले; तथापि त्यांचें विवेकक्षम मन त्यांच्या परिस्थितीच्या पुढें यानंतर स्पष्ट दिसलें पाहिजे.

१८९१ सालीं दत्त मुंबईच्या बुइल्सन कॉलेजांत गेले. इतर कॉलेजांना सोडून या कॉलेजाची निवड करण्यांत स्मिथसाहेबांचें अंग असावें दत्त या कॉलेजांत १८९४ अखेरपर्यंत असावेत असें वाटतें. १८९३ नंतर ते बुइल्सन कॉलेजांत नव्हते असें माझे एक मित शोध करून कळवितात; परंतु दत्तांच्या कवितांच्या वर्हींत १८९४ सालामध्ये बुइल्सन कॉलेजाच्या रेसिडेंन्सीमध्ये व फ्रेंचरूममध्ये लिहिलेल्या अनेक कविता आहेत. या चार वर्षांत दत्तांचा इंटरमीजिएट-पर्यंतचा अभ्यास झाला. ही परीक्षा ते पास झाले नाहींत असें दिसतें. १८९१ सालभर ते कॉलेजांत होते; १८९२ सालीं पहिली टर्म भरल्यावर ते घरीं नगरास गेले. त्यांना मुंबईची हवा मानवत नव्हती व या सुमारास पोटदुखीचा आजारही झाला होता त्यामुळे त्यांना असें घरीं जावें लागलें. १८९३ सालीं परत ते कॉलेजांत आले व वर्षभर राहिले. १८९४ सालीं कॉलेजांत त्यांचें नांव नव्हतें असें माझें मित्र म्हणतात; परंतु फेब्रुवारी जून, जुलै व आक्टोबर या महिन्यांत कॉलेजांत कविता लिहिल्याचा पुरावा असल्याकारणानें १८९४ सालभर दत्त मुंबईसच होते हें उघड आहे. उत्तम विद्यार्थी म्हणून नांवाजलेल्या व १५ व्या वर्षीं मॅट्रिक पास झालेल्या दत्तांना, चार वर्षे इंटरमीजिएटकरितां लागावीं व ती परीक्षाही त्यांची पास होऊं नये आणि पुढें बी. ए. ची उपाधि मिळण्यास १८९८ साल लागावें हा एक चमत्कार आहे. या चमत्काराचा योग्य उलगडा त्यांचें अंतरंग जाणलेल्या कॉलेजांतील स्नेह्यांकडून झाला असता; परंतु दत्तांना हीं सातआठ वर्षे साथ देणारे असे त्यांचे एकच स्नेही होते; पण मी त्यांना भेटण्यापूर्वीं त्यांचा अंतकाल झाला. प्रकृतीची अस्वस्थता हें एक कारण आहेच. १८९२ साल यामुळेच गेलें, तथापि



खरीं कारणें दुसरींच आहेत व तीं शोधून जाणें म्हणजे एका भाव-  
नाप्रधान कवीच्या बहुविध आयुष्याची छाननी करणें होय. एक  
उघड उघड कारण मला हें दिसतें; बुइल्सन कॉलेजांत येण्यापूर्वी  
दत्त कवि नव्हते. कॉलेजांत त्यांची काव्यस्फूर्ति जागृत झाली व  
चिमुकल्या फुलपांखराप्रमाणें किंवा लहानशा वासराप्रमाणें ताज्या  
जन्माच्या अपूर्व उत्साहानें व स्वैरपणानें ती उडूंवागडूं लागली.  
परमानंदाच्या या अभिनव साधनापुढें दत्तांना त्रिसामेद्री व लॉजि-  
कचीं अनुमानें नीरस वाटलीं असल्यास नवल नाहीं.

परंतु पुढें इंदुरास दत्तांचा अखंड काव्यव्यासंग चालला अस-  
तांहि ते कॉलेजांत अगदीं वेळेवर जात व अभ्यासी आणि हुषार  
अशी त्यांची तेथें ख्यातिहि झाली. मुंबईस इंदुराच्या मानानें त्यांनीं  
कांहींच कविता लिहिल्या नाहींत. तेव्हां कवितेनेंच त्यांना मुंबईस  
अभ्यासापासून पराङ्मुख केलें असें म्हणवत नाहीं. या चार वर्षांच्या  
काळांत दत्तांना गायनवादन कलांचा अभ्यास करण्याचा फार नाद  
लागला होता. त्यांना आवाजी विशेष नसल्यामुळें गायनकलेचा जरी  
त्यांनीं शास्त्रोक्त अभ्यास केला, तरी तिच्याविषयी त्यांची प्रसिद्धी  
झाली नाहीं. सतार व हार्मोनियम या वाद्यांचा मात्र त्यांनीं चांगला  
अभ्यास केला व त्यांत विलक्षण नैपुण्य मिळविलें. दत्त नगरास,  
बडोद्यास व इतर ठिकाणीं त्यांच्या मित्रवर्गांत व त्यांना ओळख-  
णाऱ्या सर्वसाधारण समाजांत कवि म्हणून जितके प्रसिद्ध होते  
तितकेच सतार व पेटी वाजविण्यांतील त्यांच्या कसबाबद्दल होते.  
मृत्युनंतर त्यांच्या मित्रांनीं काव्यप्रतिभेबरोबर वादननैपुण्याचाही  
उल्लेख केला आहे. पुढें पुढें ते चांगल्या कसलेल्या गवयांची साथ  
करीत. सतारीवर त्यांची नखी फिरूं लागून तंतूतून कोमल व कातर  
असे ध्वनि निघूं लागले म्हणजे आसपास बसलेली मंडळी हरिणा-

प्रमाणें डोळूं लागे. धंदेवाईक बजवय्ये सोडून दिल्यास त्यावेळीं दत्तांची या दोन वाद्यांत बरोबरी करणारा कोणी नव्हता असें म्हणतात. पेटी व सतारीच्या खालोखाल त्यांची तबल्याची तयारी होती. परंतु जलशांत ते जरूर पडल्याखेरीज तबला कधीं वाजवीत नसत. या तिन्ही वाद्यांचा अभ्यास दत्तांनीं नगरास केला. पेटी व सतार ते कृष्णराव सांगळे व तबला कोंडीबा गुरव या गृहस्थांजवळ शिकले. हें शिकणें नांवाचें होतें. दत्त स्वप्रयत्नांनींच या वाद्यांत तरबेज झाले. आजोबांना हें बरेच दिवस माहित नव्हतें. त्यांना सांगण्याइतकें दत्तांच्यांत धैर्यही नव्हतें. शेवटीं दुसऱ्या मार्गानें त्यांना हें समजल्यावर दत्तांना पेटी व सतार मिळाली. या अभ्यासाला सुरवात ते शाळेंत असतांना झाली असेल असें वाटत नाही. कॉलेजांत गेल्यावरच इकडे ते वळले असावेत. कांहीं असो गाण्या-बजावण्याकडे इतकें लक्ष वेधलें असतां कॉलेजचा अभ्यास नियमितपणें होणें जरा असंभवनीयच दिसतें. गायनवादन कलांच्या मोहानें अभ्यासाची हेळसांड होऊन शिक्षणाची खराबी झाल्याची कित्येक हुषार विद्यार्थ्यांची उदाहरणें माझ्या डोळ्यासमोर आहेत. वाद्यांविषयीं प्रश्न निघाला म्हणून येथेंच पुढील मजकूर सांगून टाकतो. बडोद्यास गेल्यावर दत्तांनीं एका जलशांत जलतरंगाचें वादन ऐकिलें. त्रिंहाडीं आल्याबरोबर चहाच्या कपांत पाणी घालून ते त्यांतून निरनिराळे स्वर काढूं लागले. याप्रमाणें अभ्यास करून लवकरच जलतरंगांत त्यांची साधारण गति झाली. जलतरंगाप्रमाणें कोणीहि न शिकवितां नखांनीं चित्रें काढण्यास ते नगरास अल्पावधींत शिकले व चांगलीं चित्रें काढूं लागले. या चित्रांचा एक मासला अद्यापि पुण्यास दत्तांच्या चुलत बहिणीजवळ आहे.

याप्रमाणें अनेक व्यापक स्वरूपाच्या व्यवसायांत व्यग्र असतां कॉलेजच्या शिक्षणाची हयगय व्हावी हें स्वाभाविक आहे. परंतु हीं चार वर्षे दत्तांनीं निव्वळ गाण्यावजावण्यांत व काव्यरचनेंत घालविलीं असें कोणीं समजू नये. लहानपणापासून अमेरिकन मिशनऱ्यांच्या हाताखालीं शिक्षण झाल्यामुळे व त्यांच्या सहवासांत काळ गेल्यामुळे दत्तांचा इंग्रजी विषय फारच चांगला होता. इंग्रजी लिहिण्याबद्दल बुइल्सनमध्ये व पुढें इंदुरास मिशन कॉलेजांत त्यांची प्रसिद्धी होती. इंग्रजीची त्यांनीं कधीं हयगय केली नाहीं. इंग्रजी वाचनाचा त्यांना पूर्वीच नाद होता व मुंबईस त्यांनीं वाचनाचा व्यासंग चांगला ठेवला. शेक्सपियर, मिल्टन, शेले, कीट्स व टेनिसन् आणि आरंभीं लॉगफेलो या कवींचा त्यांनीं फार कसून अभ्यास केला होता. वाय-रन त्यांना प्रिव्हियसलाच होता; त्यांचेही वाचन त्यांनीं केले. ब्राउनिंगच्या भानगर्डांत ते पडले नसावेत. त्यांचा पुस्तकसंग्रह बराच मोठा होता व तो साधारण समजत असतांना माझ्या पाहण्यांत आला. त्यांत या वरील कवींपैकीं एकेकाच्या कितीतरी निरनिराळ्या आवृत्त्या होत्या व या पुस्तकांत जेथें जागा सांपडेल तेथें टिपणें लिहिलेलीं होती. इंग्रजी कवींत त्यांचे आवडते कवि कोण होते हें आतां समजण्यास मार्ग नाहीं. परंतु शेक्सपियरच्या सॉनेट्स् त्यांना फार आवडत असें दिसतें. कारण उघड आहे; प्रणयिनीविषयीं निरनिराळ्या प्रसंगीं मनांत येणारे विचार व त्या योगानें जागृत होणाऱ्या विविध मनोवृत्ति यांचीं चित्रें या सॉनेट्स्मध्ये नितांत मधुर आहेत. केशवसुतांनाहि या सॉनेट्स् फार आवडत असाव्यात. दत्तांचा आवडता इंग्रजी कवि शेले असावा; शेलेवर त्यांनीं एक सुंदर इंग्रजी कविता लिहिली आहे.

संस्कृत हा विषयहि त्यांचा चांगला होता. व्याकरणाची त्यांना केतपत गोडी होती कोण जाणे, परंतु संस्कृत काव्यवाङ्मय त्यांना

अत्यंत प्रिय होतें. विशेषतः कालिदास आणि भवभूति या दोन्ही महाकवींच्या काव्यांचीं त्यांनीं अनेक पारायणें करून त्यांना आत्मसात् केलें होतें.

त्यांचा गणित हा विषय कच्चा होता; यांतच ते नापास होत असावेत. इतर विषयांसंबंधी माहिती नाही. दत्तांच्या वाचनाविषयींच्या माहितीवरून आढळून येईल कीं, जरी ते कांहीं ना कांहीं कारणानुळें आपला शिक्षणक्रम वेळेवर आटोपू शकले नाहींत, तरी त्यांनीं आपल्या ज्ञानवृद्धीकरितां व ज्या कार्यासाठीं त्यांचा अवतार झाला होता, त्याची पूर्वतयारी करण्यासाठीं बरेच परिश्रम घेतले.

या त्यांच्या जीवनकार्याकडे आतां वळूं. बुद्धसन कॉलेजांत आल्यावर दत्त कविता लिहू लागले. ही निव्वळ सुरवात होती. पुढें त्यांच्या कवितेंतील ज्या गुणांनीं रसिकांना मोहविलें ते गुण या आरंभीच्या कवितांत आढळत नाहींत. ज्याप्रमाणें इंग्रजी चवथी-मध्ये गेल्यावर मुलाला संस्कृतचा 'रामः, रामौ, रामाः' हा धडा मिळाला कीं, 'घोडा, घोडौ, घोडाः' बैलः बैलौ, बैलाः,' याप्रमाणें जें कांहीं नजरेस पडेल त्यावर त्याच्या संस्कृत पाठाचा हल्ला होतो, तशीच दत्तांच्या बुद्धसन कॉलेजांतील चारी वर्षांच्या कवितेची स्थिति आहे. कॉलेजच्या वर्गामध्ये मित्रांनीं सुचविलेल्या विषयांवर कांहीं कविता आहेत. त्यांत उत्तान शृंगार भरला आहे, व कालिदास चांगला वाचला असल्याची साक्ष पटते. अशा शृंगारिक चोटक कविता व चुटके बरेच आहेत; यांच्या उलट 'प्रभुराया । वाया ही नरकाया ॥ दावी तव पाया! ' किंवा ' देवा तुझी करवि या करवीं सुसेवा, ' अगर ' खास नको सहवास खळाचा वास वनाचा बरा ' अशीं वैराग्यपर पदे व ' काया वाचा मनें, ईश्वरा भजणें ॥ ना तरी हें जिणें व्यर्थ व्यर्थ ॥ " किंवा " क्षणकाचीये गांवीं । काय रजकाची थोरवी ॥ जेथ बधि-

रांचा जमाव । काय करील गंधर्व, ॥ जेथ अरसिक जमले । काय कविकाव्याचें चाले ” असे अभंग आहेत. त्याचप्रमाणें ‘तनू हेंची तीर्थ’ असें रूपक, ‘काशी,’ ‘विधवाविलाप,’ ‘भगिनीविलाप,’ ‘दुर्व्यसनमाला,’ ‘मित्रपरीक्षा,’ ‘कविप्रशंसा’ ( अनंतफंदीची एक गोष्ट ) ‘श्रीशिवछत्रपति’ ‘शिमगा’ वगैरे विविध विषयांवर काव्य-रचना आहे. या काव्यांत भावनेची उत्कटता नसली किंवा कल्प-नेच्या भरान्या नसल्या तरी भाषेत साधेपणा व प्रेमळपणा आहे. वामन, श्रीधर, रामजोशी वगैरे जुन्या कवींच्या भाषेची छाप या कवितांवर आहे. नगरास पाठ केलेलें नवनीत आतां कामास येऊं लागलें होतें. आकाशांत अद्यापि चंडोलनें भरारी मारली नव्हती, परंतु तो पंख फडफडवीत उडण्याच्या तयारीत होता.

बुइल्सन कॉलेजांत असतांना ७।८ इंग्रजी कविता दत्तांनीं लिहिल्या व पुढें दोन लिहिल्या. या कविता पोपच्या धर्तीवर असून Liberty, Love, A Stormy day, Epitaph वगैरे निरनिराळ्या विषयां-वर आहेत; यांत काव्य नाही. ही इंग्रजींत पद्यरचना करण्याची कसरत आहे. भाषेवरून दत्तांच्या इंग्रजी वाचनाची कल्पना होते. याप्रमाणें हा मुंबईतील ३।४ वर्षांचा काळ संपला व पुढें मुंबईस शिकण्याचें सोडून देऊन दत्त नगरास गेले. या वेळीं इंटरमीजिएट-पर्यंतचा अभ्यास झाला होता. पुढील शिक्षणासाठीं कलकत्ता युनिव्हर्सिटींत जाण्याचा दत्तांचा व त्यांच्या एका स्नेह्याचा विचार ठरला होता. त्यावेळीं मुंबईची इंटर नापास झालेल्या विद्यार्थ्यांचा कलकत्ता युनिव्हर्सिटीच्या बी. ए. च्या वर्गांत शिरकाव होई असें सांगतात. बी. ए. च्या पूर्वी कलकत्त्यास फक्त एफ. ए. ची परीक्षा आहे; परंतु मुंबईस प्रीव्हियस व इंटर या दोन परीक्षा द्याव्या लागत; तेव्हां मुंबईची प्रीव्हियस एफ. ए. च्या बरोबरीची समजली जाऊन मुंबईच्या

विद्यार्थ्यांना अशी सवलत मिळत असावी. या सवलतीचा फायदा दत्तांनी १८९५ साली घेतला नाही. ह्या सालभर व ९६ चे ६।८ महिने ते घरीच होते.

भावनाप्रधान माणसांच्या आयुष्यांत कधीना कधी असा काळ प्राप्त होतो की जेव्हां जगाच्या व आपल्या सद्यःस्थितीबद्दल असंतोष वाटून, तिच्याशी व्यवहारी जनांच्या सह्याप्रमाणे तडजोड करण्यास तयार न होतां ते आजन्म त्या पिंजऱ्याशी झगडत राहतात, किंवा तितकी ताकद नसल्यामुळे त्या पिंजऱ्याकडे तिरस्काराने पहात मान पोटांत घेऊन कोपऱ्यांत बसतात, किंवा डोकें पिंजऱ्यावर आपटून मरण पत्करतात. या काळांत साशंकवृत्ति प्रबल होऊन ईश्वराचें अस्तित्व मानवी बुद्धीस पटत नाही, जगांत कांहीं चांगुलपणा असेल असें वाटत नाही व जगण्यांत कांहीं मौज असेल, कांहीं हेतु असेल अशी श्रद्धा मनांत बाणत नाही. या कालाच्या भेसूर छायेखाली गटेचा प्रेमास मुकलेला वर्तूर जगांत प्रेम नाही म्हणून पिस्तुल छातींत मारून जगाची रजा घेतो; जगाच्या कृतिम व दिखाऊ सुधारणेनें बिथरलेले रूसो व कार्लईल तिच्याशीं अजन्म झगडतात; स्वसुखास आंचवल्यामुळे जगापुढें मारक्या बैलाप्रमाणें पाहणारा बायरन याच Storm and Stress च्या काळांत ग्रीसला स्वातंत्र्याचे पोवाडे म्हणून दाखवितो व ते म्हणत म्हणत निघून जातो.

असा Storm and Stress चा काळ दत्तांच्या आयुष्यांत डोक्यां लागला होता. कालिदास, भवभूति शेले यांच्या काव्यपरिचयानें सुभग शृंगारांत मुरून गेलेले व त्यामुळे काव्यपर जीवनाविषयी लोलुप झालेले दत्त वस्तुस्थितिची कविसृष्टीशी तुलना करूं लागले, व तुलनेनंतर दोघींत महदंतर आहे असें आढळून आल्यावर विषण्ण झाले. काव्यसृष्टींत परिचित झालेले स्वातंत्र्य व खऱ्या सृष्टींत दिस-

णारें पारतंत्र्य या वैप्रस्थानें ते शोकाकुल झाले. माझी आई लग्न झाल्यावर थोडेंबहुत लिहिणेंवाचणें शिकली होती व वास्तविक पाहतां विद्येनें आमच्या पुढें गेलेल्या जार्तांतही त्यावेळीं स्त्रियांच्या शिक्षणाची मजल फार पुढें जात नसे. तथापि आपल्या तुटपुंज्या बौद्धिक सामग्रीनें दत्तांच्या तीव्र व वाढत्या बौद्धिक व काव्यपर आकांक्षा पुरविण्यास आई असमर्थ होती. तिला बापडाला 'आवि वाहसमयात् गृहे वने' चें किंवा शेलेच्या सेरिनेडचें काव्य मर्म समजणार ? या असदृश मनोधर्मांमुळे व वृत्तिविरोधांमुळे दत्तांचें मन वास्तविकांतून उडून जाऊन काल्पनिकांत वावरूं लागले. प्रीतीच्या कविता हाडामांसाच्या 'हृदयशारदे'वर व्हावयाच्या त्या अदृश्य व भावरूपिणी अशा कवितादेवीवर झाल्या. 'बघसी अंत किती राजसे' किंवा 'स्वप्नभेट' या कविता एखाद्या काल्पनिक प्रणयिनीला उद्देशून असतील असें प्रथम खरें वाटत नाहीं, इतका त्यांच्यांत वास्तविक प्रेमाचा जिव्हाळा आहे. ही विषण्ण वृत्ति दत्तांच्या काव्यांत मधून मधून दिसून येते. दत्तांना शृंगारापेक्षां करुणरसच जास्ती साधला. यामुळेच त्यांना भवभूति कालिदासापेक्षां अधिक आवडे व उत्तरराम वेड लावी. माझे एक कविमित्र मला एकदां ह्मणाले, 'दत्तांच्या परमानंदाच्या गायनाच्या लकरींतसुद्धां एखादा अस्पष्ट आर्त रव ऐकूं येतो.' खरें आहे. करुणरसाची उत्कटता, कातरता, कोमलता या छटा दाखविण्यास दत्तांचा अवतार झाला होता. करुणरसाच्या काव्यांस साथ देण्यासच जणू काय दत्तांची सतार अत्यंत नाजूक भावांनीं कंपायमान होणाऱ्या दत्तांच्या संवेदनाकुल मनाप्रमाणें अत्यंत नाजूक स्पर्शानें थरथरणान्या तारांमधून मूक वेदनांचें अभिनव व गूढ स्फुंदन हवेंत सोडीत असे. करुणरसाकडे दत्तांचा स्वाभाविकच ओढा होता व आयुष्यांतील विविध अनुभ-

वांनीं तो त्यांच्या मनांत अगदीं मुरून गेला. करुणाची त्यांच्या सर्व काव्यावर छाया पडली आहे अशी अर्थात् स्थिति नाही. नाहीतर त्यांच्या काव्यांत जो प्रसाद व जें वैचित्र्य आढळून येतें, तें आलें नसतें. त्यांच्या वृत्तींत तो भिनला होता व म्हणून अवसर मिळतांच तो डोकें वर काढी. 'निज नीज माझ्या बाळा' व 'एका दुष्काळ पीडितास,' आणि 'मेनका शकुंतलेस काय म्हणते,' या काव्यांत उदात्त करुणरस चमकतो. 'सरत्या वर्षास,' 'नवें पान उलटलें' वगैरे काव्यांत आयुष्याची क्षणभंगुरता व जगाची अशाश्वत स्थिति या विचारांनीं मन उदास होतें. आकाशांत उडणाऱ्या घारीमध्ये कोमल करुण आहे. पौर्णिमेच्या चांदण्यांत 'झुलत्या पुलावर' आनंदाच्या जल्लोषांत बेहोष असतांनाहि दत्तांना 'जेथें असलीं श्रेष्ठ मंडळी, तिथेंच गरिबा जागा दिधली'॥ अशी आपल्या स्थितीची आठवण होते. कवितेच्या शेवटील 'वारंवार! कोटुनी असें दिसणार'॥ या दोन लहान ओळींत करुणरसाचा समुद्र भरला आहे. शेलेच्या तत्त्वाप्रमाणें Saddest thought प्रकट करणाऱ्या या कवितांमुळेच दत्त महाराष्ट्रास प्रिय झाले म्हणावयाचे.

पण दत्त तरुण होते. त्यांच्या अंगांत गरम रक्त खेळत होतें. ते गर्भश्रीमंत होते, विलासी होते. करुणरसाचीं गाणीं गाण्यांतच त्यांना इतिकर्तव्यता वाटली नाही. सृष्टीच्या विविध वस्तुंपासून त्यांना सुख वाटे. जनसमाजातील अनेक व्यक्ति अनेक प्रसंगीं त्यांना आनंद देत. गायनवादनाचा त्यांच्या मनावर सुखकर परिणाम घडे. प्रेमळ व आनंदी स्वभाव त्यांना जगांत 'जा, फिर व सुखी हो' असें म्हणे. जगाचा वाग झेलमच्या काठचा गुलाबी गालिचा नसल्यास, त्यांत निदान जागोजाग कांटे खास नाहीत असें त्यांना वाटे. आनंदांत असतांना ते जगाला दोन्ही हातांनीं कवटाळूं पाहत व या वेळीं



आनंदी कविता उत्पन्न होत. हा आनंद त्यांच्या बऱ्याच कवितेंत भरला आहे. कंदाचित् पुढें हा आनंद वाढला असता. विषण्णता व आनंद हे विरोधीभाव एकत्र कसें असें कोणी विचारील. विरोध म्हणा, विरोधाभास म्हणा, खरी स्थिति ही आहे. जगाशीं खरी सहानुभूति असल्यास त्याच्या सुखाबरोबर हंसावें लागतें व दुःखाबरोबर रडावें लागतें. असंख्य विषम वस्तूंचें एकीकरण म्हणजे आमचें जग व असंख्य विषम भावांचें एकीकरण म्हणजे आमचें मन; आणि या विषम द्वंद्वांचें एकीकरण करणारे कोण तर आमचें कविराज. असो.

आपल्या वैयक्तिक जीवनाच्या व मनोभावनांच्या बुरख्यांतून दत्तांनीं त्या वेळच्या आपल्या मातृभूमीच्या स्थितिकडे पाहिलें व ते अधिक विषाद पावले. विक्रमादित्याच्या भारतवर्षांनं, शिवरायांच्या महाराष्ट्रांनं दास्यांत लाजिरवाणी जिनगानी घालवावी हें त्यांस दुस्सह झालें व वीररसापेक्षां करुणरस जिव्हाळ्याचा असल्यामुळें पूर्वीतहासांतील मर्दुमकीचे पोवाडे गाण्याऐवजीं दत्तांनीं सांप्रतच्या परवशतेच्या दुःखानें विव्दल झालेल्या मनानें भावगीतें गाविली. 'मनोरंजना'नं दिवाळीकरितां कवितेला बोलविलें असतां दत्त तिला म्हणतात, " तूं जा वापडी ! भावाबरोबर सण साजरा कर. मला-मला सण कसचा ? " वसे भीषण अंधार जरि मनांत ! काय दीपा लावुनि मग जनांत ? देश बुडला दुःखांत आपुला गे । कसा उत्सव मग गोड मना लागे !...जधीं होईल जन्मभू पुण्यशाली । तदा माझीगे समज ती दिवाळी ! " सुंदर 'विहंग' हातांत पकडला असतां त्याला ते 'तुला सुंदर पिंजरा आणीन, गोडगोड खाण्यास देईन' वगैरे सांगून प्रसन्न करूं पाहतात; उलट तो पक्षी घाबरून 'दीनवाणी' होतो. तात्काळ खरें कारण ओळखून दत्त त्याला सोडतात व म्हण-

तात, “जा वाचा ! ‘पारतंत्र्याचें दुःख मला ठावें । मीच तुजला पंजरीं कसें न्यावें ! ‘वर्षप्रतिपदे’ला विक्रमाची आठवण होऊन ते त्याला उद्देशून म्हणतात. “राग सोड विक्रमा ! येइं रे डोळे कां भिटले । हतभागी तव देश बुडाला हाय ! कसें झालें ॥ येशिल जेव्हां देशरक्षणा तोच सुदिन मजला । तीच खरी प्रतिपदा ! तोच सण सुवर्णभूमीला ॥” ‘स्वामी श्री शिवभूपती झगडले ज्याच्यापुढें आपले । बाजीही पडला, रणीं निज तनू तानाजिनें वाहिलें ॥ बाजी-रावही विप्र, क्षत्रिय परी झाला जयाच्या बळें ।’ असा जो प्रभावशाली ‘भगवा झेंडा ’ तो आतां कोठें आहे असें म्हणून ‘हा, हा ! क्षत्रिय मी असून असु हे त्यावीण कां ठेविले ॥ असा दत्त शोक करितात. ‘श्रीशिवछत्रपती ’ मध्यें शिवरायाची नरसिंहावताराशीं सुंदर तुलना आहे. ‘स्वतंत्रतेस’ मध्यें कोंडोनी अपकीर्ति होइ न तुझी सत्कीर्ति होते परी । दंडोनी दुबळी नव्हेच उलटी होशी बलाढ्या खरी ॥’ असें स्तुतिस्तोत्र गाऊन शेवटीं ‘ज्यांना त्वद्गुण ठाउके निजगृहीं त्वद्भक्त जे गाजती, येथें तेच तुझ्या वधार्थ उटती ही नीति मे कोणती ?’ अशी जातां जातां सूर्य कधीं न मावळणाऱ्या राज्याचीं सूत्रें हालविणाऱ्यांची संभावना केली आहे. या उद्देगजन्य कवितांच्या साह्यानें दत्तांची मातृभूमीविषयींची तळमळ दाखविण्याचा प्रयत्न केला आहे.

परंतु तो १८९४-९५ चा काळ दत्तांना निव्वळ कविता लिहून स्वस्थ बसूं देईल असा नव्हता. पुण्याहून नवजीवनाचा एक प्रवाह सुरू झाला होता व साऱ्या महाराष्ट्रानें त्यापुढें मान वांकविली होती. गणपती व शिवाजी उत्सवांसारख्या सामाजिक व राष्ट्रीय जीवनाची ज्योत जागती करणाऱ्या संस्था एकामागून एक अस्तित्वांत आल्या, व खालीं मान घालून बसलेलें महाराष्ट्र ‘शिवाजी महाराजकी जय ’ म्हणत उत्साहानें रस्त्यांतून नाचूं लागलें. या पुण्याच्या जयघोषानें

नगरास भगव्या झेंड्याकरितां शोक करीत बसलेल्या दत्तांची मान वर झाली व ते उभे राहिले, प्रथम गणपतीचा उत्सव आला. दत्तांनीं दीर्घप्रयत्नांनीं नगरच्या तरुण पिढींत हुरूप आणला व उत्सव साजरा केला. पुण्यास किंवा कोठेंही जितके मेळे झाले नसतील इतके नगरास झाले. त्या मेळ्यांत असलेल्या कांहीं मंडळींनीं परवां नगरास मला नगरच्या मेळ्यांची संख्या शंभरावर होती असें निश्चयपूर्वक सांगितलें, तेव्हां तें खरेंच वाटेना. या मेळ्यांना दत्तांनींच पदे करून दिलीं होती. हीं पदे दोन लहानशा पुस्तकांत दत्तांनीं ' एक अहमदनगरस्थ ' या सहीने छापलीं होती. हीं पदे नगरास फार लोकप्रिय झालीं व बरींच वर्षे म्हटलीं जात होती. अझूनही घाणेरड्या व कुचक्या पदांऐवजीं यांचा उपयोग झाल्यास मेळ्यांची बदनामी होणार नाही. मेळ्यांतील मंडळींस-यांत लहानथोर सारेच होते-निरनिराळ्या प्रकारचे वेष देण्यांत आले होते. शेवटच्या दिवशीं सर्व मेळे आसच्या वाड्यासमोर जमून एक प्रचंड मिरवणूक निघे. याप्रमाणें हातीं घेतलेलें काम दत्तांनीं यशस्वी केलें. मेळ्यांतील पदे या पुस्तकांत घेतलीं नसल्यामुळें एक खालीं देतो. त्यावेळीं हिंदुमुसलमानांचें वैमनस्य होतें व कदाचित् गणपतीच्या उत्सवाचा जन्मही त्यामुळें झाला असेल. या वैमनस्याबद्दल वाईट वाटून दत्त गातात,

‘ अहो आर्यभूमिवासी ! ’

‘ विनंति ही तुम्हांसी,

‘ त्यागोनि मत्सरासी ’

‘ स्वदेशाहित करा. ’

‘ उकरोनि कलह खोटा ’

‘ सकलासि होय तोटा ’

‘ एकीस घात मोठा ’  
 ‘ झाला पहा किती ! ’  
 ‘ अहो ! हिंदुमुसलमान ’  
 ‘ तुम्हीं बंधुच्या समान ’  
 ‘ प्रेमें सदा वसून ’  
 ‘ वस्त्रें स्वदेशि ध्या. ’

एकेश्वरी पंथांत वाढलेले दत्त गणपतीच्या उत्सवांत पुढारी कसे झाले ? उत्तर सोपें आहे. त्यांना उत्सवाच्या धार्मिकबाजूशीं कर्तव्य नव्हतें. हा उत्सव म्हणजे समाजांत जागृती व एकी घडवून आणणारी संस्था हीच दत्तांची दृष्टी होती. शिवाय या उत्सवास धार्मिक स्वरूप कधीं असल्यास नकळे. परंतु याची सामाजिक व राजकीय बाजूच महाराष्ट्रापुढें प्रामुख्याने आहे, व माझ्या मतें त्यांत वावर्गे असं कांहींच नाहीं. आतां खोल पाण्यांत शिरलें तर समाजसेवा किंवा राजकारण हीं धर्माचींच अंगें आहेत ही गोष्ट निराळी.

गणपतीच्या उत्सवाच्या सुमारास किंवा कदाचित् नंतर स्वदेशीची लाट नगरास आली. कदाचित् ती तेथेंच उगम पावली असेल.

यावेळीं आमच्या वाड्याजवळ परदेशी कपड्यांची मोठी होळी करण्यांत आली. यांत दत्तांचें अंग होतेंच. ते प्रमुख होते किंवा नाहीं याविषयीं मला माहिती नाहीं.

यानंतर शिवरायांचा उत्सव आला. दत्तांनीं अपूर्व उत्साहानें तो साजरा केला. त्यांचे यावेळचे एक मित्र व या चळवळींतील जोडीदार आणि ‘ तुकाराम ’ प्रेसचे मालक रा. बाबासाहेब साळुंखे यांच्या घरासमोर मंडप उभारण्यांत आला, व व्याख्यानमाला झाली. याप्रमाणें आपल्यापरीनें दत्तांनीं सार्वजनिक चळवळीला हातभार लाविला. या सुमारास ते नगराच्या “ तुकाराम ” वर्तमान

पत्रांतून ऐतिहासिक, सामाजिक व राजकीय लेखही लिहीत असत. ' शिवाजीमहाराजांनी खरोखरीच अपझूलखानाचा खून केला काय ' या विषयावर त्यांचा एक लेख होता म्हणतात. या सर्वोना सांभाळून वादनकलेचा त्यांचा अभ्यास चाललाच होता. या वर्ष दीड वर्षांत काव्यरचना फारच थोडी झाली. वहीत अवघ्या ३।४ कविता सांपडतात. या कवितांत भाषा व विचार या दोन्ही बाजूने बरीच सुधारणा आहे. परंतु खऱ्या कवितांना अद्यापिहि आरंभ झाला नव्हता व तो या धामधुमीच्या ठिकाणी व काळीं व्हावयाचा नव्हता.

या सुमारासच दत्तांचा व रेव्हरंड टिळकांचा परिचय झाला. या वेळीं नांवाजलेले व उच्च प्रतीचे कवि अशी टिळकांची ख्याति होती. उभयतांच्या वयांत बरेच अंतर होतें, तथापि रसज्ञता व समन्वयसाय या योगानें त्यांना 'उपचाराची पीडा' झाली नाही व लवकरच त्यांचा फार जिव्हाळ्याचा स्नेहसंबंध झाला. टिळक आमच्या घरीं नेहमीं येत व माझी आजी त्यांना फार प्रेमानें वांगवी. दिवाळीला स्नानास व फराळास टिळक आमच्या घरीं असावयाचेच. टिळकांच्या साहचर्यामुळें दत्तांची काव्यदृष्टि विस्तृत झाली असल्याचा संभव आहे. टिळकांच्या उदाहरणानेंच कदाचित् लहान मुलांमुलींवरचीं सार्धी व प्रेमळ गाणीं दत्त लिहूं लागले असतील. टिळकांचा ' बालबोधमेवा ' या खिस्ती मासिकाशीं संबंध होता. त्यांच्या आग्रहावरून दत्त या मासिकास कविता देऊं लागले. त्यांची ' ताई गुणाची माझी लुकुली ' ही कविता हें मासिक परवां बंद पडेपर्यंत प्रत्येक अंकांत येत असे. ती खिस्तीसमाजांत इतकी लोकप्रिय झाली कीं, घरोघर मुलें ती म्हणत असत. टिळक हे दत्तांचे पहिले कविमित्र. दुसरे व शेवटचे चंद्रशेखर. या उभयतांखेरीज इतर कोणा कवीची व दत्तांची ओळख झाली नाही. दत्तांच्या निध-

नाने टिळकांना फार दुःख झाले व ते त्यांचे स्वतःचे निधन होई-  
पर्यंत टिकले. 'बालबोधमेव्यांत' 'मुलांनो ! दत्त दूर गेला' व  
'सुविचारसमागमांत' त्याच धर्तीवर दुसरी कविता लिहून टिळकांनीं  
दत्ताविषयी आपला स्नेह व्यक्त केला. उभयतांच्या वडिलांच्या  
स्नेहाची परंपरा चालविण्यास रा. दत्तोपंत टिळक तयार झाले व  
आईनीं या स्नेहावर आपला वरदहस्त ठेवला, हे मी माझे भाग्य समजतो

१८९६ च्या उन्हाळ्यानंतर दत्त इंदुरास शिक्षणासाठी गेले.  
कलकत्ता युनिव्हर्सिटीच्या हद्दींत इंदूर हेंच जवळचें ठिकाण होतें;  
शिवाय रे. स्मिथसाहेबांची इच्छा दत्तांनीं इंदुरासच मिशन कॉलेज-  
मध्ये ( हल्लीचें खिश्न कॉलेज ) जावें अशी होती. १८९६ सालीं  
उन्हाळ्यानंतर दत्त बी. ए. च्या वर्गांत दाखल झाले. १८९८  
सालच्या आरंभी बी. ए. ची परीक्षा देई पावतो ते इंदुरास होते.  
येथे त्यांचें कॉलेजांत जाणें नियमित असे, व अभ्यासही त्यांनीं झटून  
केला. येथील प्रोफेसरांची त्यांनीं आपल्या हुषारीने व अभ्यासानें  
मज्जी संपादन केली. इंदुरास ते कांहीं दिवस जुन्या तोफखान्यांत, त्या-  
नंतर सराफ्यांत रा. नारायणराव खुराटे या स्नेह्यांच्या घरी, व पुढें  
डॉ. सुंदराबाई जाधव यांच्याकडे असे राहिले. शेवटी ते छावणींत  
राहत. इंदुरास त्यांचे रा. व. माधवरावसाहेब किंबे, जनरल गोविंद  
राव मतकर व रा. खुराटे हे स्नेही झाले.

इंदुरास दत्तांचें जाणें सर्व बाजूनें हितावह झालें. मुंबईच्या कोला-  
हलपेक्षां व नगरच्या ११२ वर्षांच्या धामधुमीपेक्षां इंदुराच्या शांत  
वातावरणानें त्यांच्या क्षुब्ध मनास समाधान वाटलें. इंदुराच्या जन-  
समाजाची साधी व अकृत्रिम राहणी आणि दिनचर्या यांच्या अनु-  
भवानें त्यांच्या मनोवृत्तींत स्थैर्य आलें. मुंबईस मित्रमंडळीचीं गप्पाष्टकें  
व इतर व्यवसाय अभ्यासाच्या व काव्यरचनेच्या डोंगरासारखे आढ

येत. तीच स्थिति नगरची. तेथे त्यांचा जन्म गेलेला, अनेक ओळखी झालेल्या व अनेक गोष्टींकडे दीर्घपरिचयामुळे मनाचा ओढा. असा कोणताच प्रकार इंदुरास नव्हता. अपरिचित व लांबचे ठिकाण, स्नेही नाहीतच, ओळखीची माणसेहि कमी. अशा परिस्थितीत अभ्यास व काव्यरचना हीच काळ घालविण्याची साधने झाली. ही स्थिति मला बायरनसारखी दिसते. पत्नीने त्यास केल्यामुळे व पुढे समाजाने बहिष्कृत केल्यामुळे निरुपायाने लंडनच्या चैनीच्या आयुष्याचा त्यास करून त्यास स्वित्झरलंड व इटलीचा आसरा घ्यावा लागला, तेव्हांच त्याच्या सरस काव्यरचनेस आरंभ झाला. याचप्रमाणे गडबडीच्या बहिर्मुख आयुष्यास रजा दिल्याबरोबर दत्तांच्या लेखणीतून सुंदर काव्यरत्ने उतरू लागली. प्रस्तुत पुस्तकांत कवितांखाली स्थलकालांचा निर्देश केला आहे; त्यावरून दिसून येईल की, जवळजवळ सर्व सुंदर कविता दत्तांनी या ११॥ वर्षांत इंदुरांत लिहिल्या आहेत. या इंदूरच्या कवितांत व पूर्वीच्या कवितांत फार फरक आहे. भाषासौंदर्य, अर्थगौरव, भावोत्कटता, स्वतःच्या बुद्धिवैभवास बळी न पडतां प्रतिपाद्य विषयांस पोषक अशी कल्पनांची जोपासना व हे सर्व सांभाळून प्रत्येक कवितेत साधलेला किंवा खरे म्हणावयाचे म्हणजे आपोआप प्राप्त झालेला प्रसाद हे गुण इंदूरच्या कवितांत व्यक्त झाले आहेत. जगाविषयी तटस्थपणा न वाटतां तद्विषयक सहानुभूतीची वाढ झाली आहे व झोंपडींतील गरीब आईंबरोबर व दुष्काळांत उपाशीं मेलेल्या गरीब जीवांबरोबर तादात्म्य होण्याइतकी स्थिति येऊन अंगांत मुरलेला करुण अद्वितीय कवितांवाटे थरारून बाहेर पडला आहे. कालिदास-भवभूतीच्या वाचनाचा पहिला परिणाम बुइल्सन कालेजांत उत्तान शृंगाराचे हलक्या दर्जाचे चुटके लिहिण्यांत झाला होता. इंदुरास ह्या वृत्तीचे दमन होऊन काव्यांत

अभिनव व सरसरमणीय कल्पनांचा बगीचा पसरला गेला व मार्मिक शृंगार त्यांतील मुग्धकलिकांचीं नाजूक चुंबनें घेऊं लागला. सृष्टि आपल्या बहुविध रूपांत, प्रकाशलायित, जलांच्या चंचल तरंगांत, फुलांच्या अस्फुट विकसनांत, कोकिलेच्या शाश्वत गायनमाधुरींत, वायु आपल्या गूढ गुंजनांत व चंद्र शीतल व उन्मादक कौमुदींत रंगून दत्तांना भासमान झाला व दत्त सृष्टिशीं एकजीव होऊन अमूर्त आनंदाचा लाभ घेऊं लागले. हीं दीड वर्षे चटकन् संपलीं. हीं कधींच संपलीं नसतीं. निदान जरा ताणलीं गेलीं असतीं, तर महाराष्ट्र काव्यवाङ्मयांत काय मौज झाली असती ! पण ते देवाच्या मनांत नव्हते. आणखी तसें पाहिलें तर वर्षा दीड वर्षांत अशी अपूर्व काव्यसृष्टि निर्माण व्हावी व आमचा बुलबुल आम्ही आ वासून पाहत असतां मुरकन् निघून जावा यांत काय मौज नाही ? समाधान नाही ?

इंदूरच्या शांत जीवनक्रमाचा परिणाम दत्तांच्या वाचनावरहि झाला. काव्यवाङ्मयाचें वाचन सुरू असेंच, परंतु तत्त्वज्ञान व धार्मिक ग्रंथांच्या वाचनाची त्यांना येथें आवड उत्पन्न झाली. या वाचनाच्या कामीं त्यांना मदत देणारे त्यांचे इंग्रजी व तत्त्वज्ञानाचे प्रोफेसर अद्यापि त्याच जागेवर आहेत. ते पत्रांत मला लिहितात “ घाटे इंग्लिश वाङ्मयाचीं व धर्मपर पुस्तकें जास्ती वाचीत. माझ्याकडून ते ख्रिस्तीधर्माचीं पुस्तकें विशेषतः नेत असत. हिंदुधर्म व ख्रिस्ती धर्म यांतील साधर्म्य शोधून काढण्याचा त्यांचा हेतु असे. त्यांना मित्र फार नव्हते. ते इंग्रजी लिहिण्यांत फार तरबेज होते, व त्यांचें संस्कृत फारच चांगलें होतें. ते फार थोडें बोलत व बर्गीत नियमानें येत. ते नेहमी उत्साही होते. वादविवादांत त्यांना गोडी नव्हती. ( He was always enthusiastic but not debative. ) ख्रिस्तीधर्माविषयी



त्यांचीं मते फार उदार असत.' याप्रमाणें मीं लिहून पाठविलेल्या कांहीं प्रश्नांचीं प्रोफेसरसाहेबांनीं उत्तरें कळविलीं आहेत. या उत्तरांत खिस्ती धर्मपुस्तकांचा व धर्माचा उल्लेख आला आहे, तेव्हां बऱ्याच वेळां मागे ओढून धरलेल्या एका प्रश्नाचा येथें विचार करितों. दत्तांचें इंग्रजी सर्व शिक्षण खिस्ती मिशनऱ्यांच्या संस्थांत झालें; दत्तांना खिस्ती अमेरिकन स्त्रीपुरुषांचा सहवास बराच घडला; बायबलचा त्यांचा लहानपणापासूनचा परिचय व रे. स्मिथसाहेबांचें व त्यांच्या पत्नीचें त्यांच्यावर फार वजन. मग दत्त खिस्ती कां झाले नाहीत ? रे. स्मिथसाहेब मला सांगतात ' ते अंतःकरणानें खिस्ती होते. ते रोज प्रार्थना करीत. ' प्रार्थना करणें हा खिस्ती-धर्माचा विशेष नाही. दत्तांच्या घरीं त्यांच्या लहानपणींसुद्धां प्रार्थना होत असे. दत्तांना भगवान् खिस्तांच्या व्यक्तीबद्दल व उपदेशाबद्दल आदर वाटत होता हें सत्य आहे. मोकळ्या मनानें जगांतील निर-निराळ्या महात्मांच्या उपदेशांचा अभ्यास करणें हें जिज्ञासुबुद्धीचें लक्षण आहे, व सध्यांच्या आम्हा हिंदूंच्या दोन पिढ्यांत तें दिसून येतें. याचा दुसरा अर्थ कां घ्यावा ? भगवान् खिस्तांच्या उपदेशा-प्रमाणें वागण्यास बाह्य संस्कार अवश्य कां वाटावे ? हा उपदेश आमच्या धर्माच्या विरुद्ध तरी आहे का ? जर नसेल तर हजारों वर्षांची आमची आत्मिक, नैतिक, मानसिक व विशेषतः कौटुंबिक परंपरा सोडून आम्हीं आमच्या लोकांना परके कां व्हावें ? परधर्मा-बद्दल आदर असणें हें इष्ट आहे, पण त्यांचा अर्थ स्वधर्मपरंपरेचा त्याग नव्हे. दत्तांना खिस्तांच्या विषयीं श्रद्धा होती, परंतु स्वधर्मा-विषयीं अनस्था नव्हती; हेंच उत्तर ते कां खिस्ती झाले नाहीत या प्रश्नाचें आहे. हिंदुधर्मांत राहून डोंगरावरील प्रत्येक उपदेश त्यांना आचरतां येत होता. वस्तुस्थिति अशी होती कीं, दत्तांच्या

मनांत धर्मजिज्ञासा होती. परंतु त्या अल्पवयांत त्यांचीं मते तयार झालीं नव्हतीं. खुद्द त्यांचे इंदूरचे ख्रिस्ती प्रोफेसर सांगतात, ते ख्रिस्ती धर्माचीं पुस्तकें वांचीत, पण तें अन्य धर्मग्रंथाशीं तुलना करण्यासाठींच. याच हेतूनें ब्राह्मसमाजाचीं पुस्तकेंहि त्यांनीं वाचलीं.

प्रार्थनासमाजावर त्यांची किती श्रद्धा होती हें समजण्यास मार्ग नाही. त्याचा त्यांनीं त्याग केला नाही यावरून कांहींच सिद्ध होत नाही. कदाचित् जुन्या पिढीच्या विरोधास हिंमतीनें टक्कर देणाऱ्या या चिमुकल्या सांप्रदायाबद्दल त्यांना प्रेम वाटत असेल.

दत्त इंदूर सोडल्यावर नगरास फार दिवस न राहतां बडोद्यास गेले. यापूर्वीही बडोद्यास ते मधूनमधून जात असत. बडोद्यास यावेळीं मराठाज्ञातीचे कैवारी दिवाणबहादूर धामणस्कर दिवाण होते. यांच्या अमदानींत बऱ्याच मराठे तरुणांना जागा मिळाल्या. त्यांचा व आजोबांचा स्नेह होता; यामुळे नगरास वेळ न दवडतां बडोद्यास जाऊन दिवाणबहादुरांची दत्तांनीं गांठ ध्यावी व त्यांच्या तर्फे श्रीमन्महाराजांना भेटावे व नौकरीचें जुळवावे या इराद्यानें आजोबांनीं दत्तांना बडोद्यास पाठविलें व मागून आपण स्वतः गेले. हें १८९८ च्या उन्हाळ्याच्या सुमारास असावें. बडोद्यास दत्तांच्या नौकरीचें संधान लवकर जुळना. शेवटीं महाराजांची भेट झाली व त्यांनीं आश्वासनहि दिलें. पण हुकूम मिळना. दत्तांना त्याची विशेष परवा नव्हती. बडोद्यास त्यांचा व ' सयाजीविजय ' छापखान्याचे मालक रा. दामोदरशेट यांदे यांचा स्नेह झाला व दत्त आवडीनें सयाजीविजय साप्ताहिकांत वारंवार लेख लिहूं लागले. छापखान्यांत त्यांची व विद्वन्मणि रा. शंकर मोरो रानडे यांची ओळख झाली व त्यांच्याकडेहि बसणेंउठणें होऊं लागलें. याच वेळेस दत्तांच्या आयुष्यांतील महत्त्वाची गोष्ट घडली. त्यांचा व कविवर चंद्रशेखर यांचा स्नेह जुळला. स्नेहसंबंध घडल्यावर दत्तांच्या

मृत्युभयं हे कविद्वय रात्रंदिवस एकत्र असे. त्यांचे परस्परांचे भावाभावाप्रमाणे प्रेम असे, व जातिभेद व मतभेद यांची छाया त्यांच्या स्नेहाआड कधीच आली नाही. या उभयतांनी रात्रीविरात्री हिंडून सृष्टीच्या सुप्तस्थितीचा अनुभव घेतला. जागरणे करून उच्चावरून सूर्याची पहिली ताजी फिरणे ताजेपणातच अंगावर घेतली. कमिटीवागेत रात्रीच्या रात्री जागून काढल्या. 'लक्ष्मीविलासमंदिर-मनोरा' ही कविता याच स्थितीत झाली. ती वाचली असतां दत्तांचा सृष्टीशी किती निकट परिचय होता हे दिसून येईल व त्याबरोबर कवितेतील प्रसाद, समतोलपणा व भाषाप्रागल्भ्य हे गुणहि वाढल्या प्रमाणावर दिसून येतील.

या वेळी पॅरिसचे भव्य प्रदर्शन भरणार होतें; वर्तमानपत्रांतून या-विषयी चित्तवेधक बातम्या येऊ लागल्या. दत्तांना पॅरिसला जाण्याची उत्सुकता लागली. आपल्या आर्य गायनवादन कलांचे तेथे प्रदर्शन करून त्या कलांविषयी तिकडे जागृति उत्पन्न करावयाची हा त्यांचा हेतु होता. ते नांवाजलेल्या गवयांस व ब्रजवय्यांस घेऊन जाणार होते. पण बडोद्याच्या सर्व अंगीकृत कार्याप्रमाणे हेहि असिद्ध राहिले.

बडोद्यास दत्तांच्या फार कविता झाल्या नाहीत. तेथे गेल्यावर लवकरच ते किलोस्कर मंडळीसाठी उत्तररामचरित मराठीत बसवू लागले. यापूर्वी १८९५ साली नगरास किंवा पुढे इंदुरास श्रीमंत शिवाजीराव होळकरांच्या जाहिराती प्रमाणे दत्त नीं मेघदूतास नाट्य-रूप दिले होते अशी माहिती आहे. हे इंदूर दरबारांतून कदाचित् हरवले असेल; कदाचित् अपूर्णच राहिले असेल व पुढे हरवले असेल. इतके खरे की, हे मेघदूत सध्या उपलब्ध नाही. असो. उत्तररामावर दत्त बरीच मेहनत घेत होते. या सुमारास नव्याणवाचा दुसरा प्लेग आला. लोक घरे सोडून जंगलांत गेले. चंद्रशेखर व त्यांचे वडील

ब्रंधु भीमनार्थी राहण्यास गेले. दत्त गांवांतच राहत असत. दिवसभर उत्तररामावर मेहनत घेऊन रात्री ते भीमनार्थी चंद्रशेखरांकडे जात व तेथे चंद्रशेखरांचे वडिल ब्रंधु रा. नारायणराव ऊर्फ नानासाहेब व हे उभयतां यांमध्ये लिहिलेल्या भागावर रात्रीच्या एकदोन वाजेपर्यंत भवति न भवति होऊन दत्त परत बिऱ्हाडी येत असत. असा क्रम बरेच दिवस चालला होता. तिसरा अंक अर्धा झाला त्या वेळीं मुळां-तील सात अंकी नाटक प्रयोगास बोजड होईल, तें पांच अंकांत आटो-पावें असा विचार मनांत येऊन दत्त काटछाट करूं लागले. या प्रयत्नांत तें नाटक तसेंच अपूर्ण राहिलें व पुढें दत्तांच्या मार्गे एकाच्या हातून दुसऱ्याकडे असें फिरत असतां नाहींसें झालें. त्याचा कच्चा खर्चा मला दोन वर्षांपूर्वी ग्वाल्हेरीस उपलब्ध झाला.

उत्तररामचरिताचें रूपांतर चाललें असतां दत्तांचें मन अर्वाचीन कवींच्या काव्यांच्या स्थितीकडे लागलें. परशुरामपंततात्यांनीं रामजोशी-पर्यंतच्या कवींच्या निवडक कवितांचा संग्रह केला होता. तात्यांच्या नंतर १८१२ सालापुढच्या कवींचा परामर्ष कोणीच घेतला नाहीं. आधुनिक कवींच्या चांगल्या कविता, वर्तमानपत्रें व मासिकें यांच्या रद्दीत पडून छुप्तप्राय झाल्या होत्या. यासाठीं तात्यांनीं जेथे मुकाम केला होता तेथपासूनची कविपरंपरा विद्यमान कवींपर्यंत आणून ती महाराष्ट्रास सादर करण्याचा दत्तांनीं संकल्प केला व जाहिराती देऊन मृत व विद्यमान कवींच्या काव्यांचें शोधन व संग्रह ते करूं लागले. हें काम त्यांच्या मृत्युमळे अंपुरें राहिलें. तें त्यांचे स्नेही व सहकारी चंद्रशेखर यांनीं पुरें करून “ अर्वाचीन कविता ” या नांवानें प्रसिद्ध केलें व आपल्या प्रिय मित्रास अर्पण केलें.

उत्तररामाचें रूपांतर व अर्वाचीन कवितांचा संग्रह चालला असतां हेगचा सपाटा चाललाच होता, पण तिकडे दत्तांचें पूर्ण दुर्लक्ष होतें.

१८९९ च्या मार्च महिन्याच्या आरंभी एके दिवशी संध्याकाळी वाहेरून फिरून विन्हाडीं आल्यावर दत्तांना एकदम थंडी भरून आली व अंगांत ताप भरावयास सुरवात झाली. रात्री १०५ डिग्रीच्या वर पारा चढला. मध्यंतरी हें वर्तमान ऐकून रा. थंदे, कातरणीकर, चंद्रशेखर वगैरे मंडळी धावून आली व उपचारास सुरवात झाली. बाळ वैद्य या नांवाच्या वैद्याचा इलाज सुरू झाला. दुसऱ्या दिवशी सकाळी ताप थोडा उतरला, परंतु दिवसभर अंगाची लाही होत होती. तिसऱ्या दिवशी आराम पडला. दत्त मित्रमंडळीबरोबर बोलत बसले काँफी प्याले. सर्वांना संकट टळलें असें वाटून आनंद झाला. चवथा दिवस बरा गेला. दुपारी मिलिटरी ऑफीसमध्ये सध्या तुम्हांला जागा देण्यांत आली आहे असा सरकारी हुकूम आला. संध्याकाळ झाली. परत ताप चढूं लागला तो त्यानें १०६ वी डिग्री गांठली. खाकेंत दुखण्यास सुरवात झाली. दत्तांची शुद्धि नाहींशी झाली. बाळ वैद्य दुखणें असाध्य आहे म्हणून घरी गेले. मंडळींनीं डॉ. गझदर नांवाच्या डॉक्टरांना बोलाविलें. त्यांनीं फ्लेग केस आहे असें निदान केलें. अनेक उग्वार झाले. अंगाची तळमळ व लाही-असह्य होऊं लागली. मंडळी रडूं लागली. दत्तांना आपल्यास मरण येईल हें स्वर्नेच वाटेना. शुद्धीवर आल्यावर तशा दुःखावेगात ते जमलेल्या लोकांना धीर देऊं लागले “अरे ! असे वेढ्यासारखें काय करितां ? मी मरतोय थोडाच, उद्यां बघा बरे वाटेले.” थंदे, चंद्रशेखर वगैरे स्नेह्यांनीं रात्र जागून काढली. सकाळीं चिन्हें वाईट दिसूं लागलीं. नगरास ‘ताबडतोब या’ अशी तार गेली डॉक्टरांनीं कमिटी झाली. आशा सुटत चालली. साडेदहा वाजतां नानासाहेब गोन्हे कोर्टांत जातांना प्रकृति पाहण्यास आले. नानासाहेबांचें आज सत्तराजवळ वय आहे. लोणावळ्यांस स्नानसंध्या करीत ते कालव्यय करीत आहेत.

बावीस वर्षांपूर्वीच्या त्या मृत्युशय्येचें मजजवळ वर्णन करतांना त्यांच्या वृद्ध डोळ्यांत आंमवें आलीं. ते म्हणाले “ सर्व खोलीभर विछाना केला होता व घाटे अंगाची सारखी आग होत असल्यामुळें विछान्याभर सारखे गडबडा लोळत होते. त्यांचे मित्र कोपण्यांत बसून मुकाट्याने हें शेवटचें दृश्य पाहत होते. मला पाहून दत्त मोठ्याने म्हणाले ‘नानासाहेब ! क्षमा करा. आपण आलांत व मी अमा अस्ताव्यस्त पडलों आहें ! ’ इहलोकचा रामराम घेऊन एक पाऊळ पैल थडीला टाकलेलें, अशा अवस्थेत तो दत्तांचा हृदयद्रावक विनय पाहून इतका वेळ गप्प बसलेल्या मंडळीस आतां राहवेना. ते लहान मुलांप्रमाणें शोक करूं लागले. दत्तांनाहि आपला अंकाळ जवळ आला असे वाटूं लागलें. य वेळीं आपल्या निराधार पत्नीचें किंवा मुलांचें पुढें कसें होईल हा विचार त्यांच्या मनांत आला नाहीं. त्यांनीं आपल्या अर्धमृत हातानें आपल्या कवितांची वही चंद्रशेखरांजवळ दिली व ‘ हिला सांभळ ’ म्हणून प्राण सोडला. याप्रमाणें आपल्या अननम काव्यप्रतिभेनें महाराष्ट्रस झुळवून माझे बाबा चोवीस वर्षांच्या आंत जगाचा निरोप घेऊन निघून गेले.

पुढें काय लिहूं ? चरित्रनायक गेल्यावर चरित्र लिहावयाचें कोणाचें ? नगरला दुसरी तार गेली—‘ सर्व आटोपलें ! ’ आजोबा बातमी ऐकतांच गुढग्यांत मान घालून दिवसभर निस्तब्ध व निःशब्द बसले त्यांच्या डोळ्यांत अश्रु आले नाहींत. परंतु वृद्धावस्थेंतील सान्या भावी आशांबरोबर आजोबांचें हृदय त्या दिवशीं खाक झालें. त्यांनीं वाकिली सोडली, देशांतर केलें व शेवटीं झुरत झुरत १९०४ सालीं देह टाकला.

आजीस मार्चच्या त्या १३ तारखेस ब्रह्म आठवलें. मोठ्या प्रयासानें वाढविलेलें तिचें मूल अवघ्या २।३ वर्षांत महाराष्ट्रास वेढ

लावून ताच्याप्रमाणें नाहींसैं झालें; परंतु तिनें धीर सोडला नाहीं. परत घाट्यांच्या घराण्यास पुढें आणीन या निश्चयानें ती १८ वर्षे जगली. तिनें आम्हांस पुढें आणण्यास दीर्घ प्रयत्न केले, अनेक संकटांना टक्कर दिली व १९१७ च्या फेब्रुआरीत देह सोडला. तिला दुखणें आलेंच नाहीं. मृत्यूपूर्वी डॉक्टरनें तिला तपामलें तेव्हां तिच्या काळजाचा त्यांना पत्ता लागला नाहीं ! याप्रमाणें हजारोंवर हुकूमत चालवूं शकणारी माझी आजी अज्ञातावस्थेत व कष्टांत दिवस काढून दत्तांना भेटण्यास गेली.

माझी आई ? ज्या खोलींत तिनें बतमी ऐकली, त्याच खोलींतून वर्षादीड वर्षांनें तिचें अस्थिपंजरमय प्रेत बाहेर निघालें ! दत्तांनीं आमच्या कुटुंबाची वाताहत केली.

दत्तांचा स्वभाव निगर्भी व प्रेमळ असे. त्यांच्याप्रमाणें थोड्याच कवींनीं आपल्या प्रेमळ स्वभावाबद्दल आस्था वाटून इतके दिवस शोक करणारा मित्रसमूह मागें ठेवला असेल. तथापि त्यांना आपल्या काव्यांचा अभिमान वाटे व त्यांची कोणीं अवहेलना केलेली त्यांना खपत नसे. ते 'मनोरंजन' च्या व 'सुविचारसमागमा' च्या सुरवातीपासून त्या मासिकांना कविता पाठवीत असत. 'काव्यरत्नावली' सहि त्यांनीं कांहीं कविता पाठविल्या. एकदां प. वा. मित्रांनीं एक कविता छापण्यास कांकूं केलें किंवा कदाचित् विलंब लावला. दत्तांनीं 'मनोरंजना'स कविता पाठविणें बंद केलें. मित्रांनीं बरेच प्रयत्न केले; शेवटीं ते बडोद्यास आले होते तेव्हां प्रत्यक्ष भेटून त्यांनीं दत्त चें मन वळविलें, तेव्हां त्यांना 'दिवाळी' ही कविता मिळाली. 'देइं भाऊ ! रसिकता जी असेल' ही ओळ त्या सदर्भागे वाचावी.

दत्त निर्वर्षसनी होते. मुंबईस कॉलेरा झाला असतां डॉक्टर

झंडी देऊं लागला, तेव्हां दत्तांनी 'प्राण गेला तरी' बेहेत्तर पण दारूस शिवणार नाही' असें सांगितलें. पुढें ते विडी ओढूं लागले व शेवटीं शेवटीं विडी तोंडांत असल्याशिवाय काव्यरचनेंत त्यांना मौज वाटेना. एकदां नगरास ते आपल्या खोर्लीत विडी ओढीत बसले असतां अवचित आजी तेथें आली. आयत्या वेळीं दुसरा उपाय न सुचल्यामुळें त्या मातृभक्त व विनयशील पुतानें हाताच्या मुठींत ती जळती विडी दाबून ठेविली. मृत्युसमयींच्या त्यांच्या विनयशील वर्तनाचा उल्लेख मार्गें आला आहेच. आजोबा व आजी यांच्या देखत दत्तांनीं मला कधींच जवळ घेतलें नाहीं. दत्तांची रंहाणी फार झोकाची होती. ते नेहमीं उंची धोतरें वापरीत व आजचा सदरा किंवा शर्ट त्यांना उद्याला चालत नसे. अत्तरांचा त्यांना शोक होता व उंची अत्तरें त्यांच्या संग्रहीं असत. त्यांच्या शृंगारप्रिय मनोवृत्तीस हें साजेसेच होतें !

दत्तांच्या काव्याविषयी योग्य ठिकाणीं पर्यालोचन केलें आहेच. कोणच्या कवींचा त्यांच्या मनावर व काव्यांवर परिणाम झाला हाहि विचार झाला. परिस्थितीनें त्यांच्या चरित्राची व कवितेची कशी वाढ झाली हें दाखविण्याचाही प्रयत्न केला. या बाह्य कारणांचा निर्देश झाला; आतां दत्ताची अंतर्वृत्ति कवितेकडे कशा प्रकारची होती, त्यांचा अर्वाचीन कवींमध्ये काय दर्जा आहे हे सामान्य स्वरूपाचे प्रश्न राहिले. हे महत्त्वाचे आहेत व यांचा सांगोपांगो विचार करणें म्हणजे या लांबऱेल्या लेखाइतकाच दुसरा लेख लिहिणें होय. ते पुढें केव्हां तरी पाहूं. सध्यां थोडक्यांत कांहीं मुद्द्यांचा उल्लेख करितों.

दत्तांचा कवितेशी कशा प्रकारचा संबंध होता हें "बघसी अंत किती राजसे !" या काव्यावरून दिसून येईल. सशरीर व सजीव



अणयिनीवर जितकें उत्कट प्रेम करावें तितकें दत्तांनीं कवितेवर केलें. वरील कवितेंतील प्रत्येक अक्षर सत्य आहे. त्यांत 'कविसंकेत' नाही. कवितेसाठीं दत्त खरोखरच 'जनीं वनीं स्मशानीं' फिरले. काव्य-स्फूर्ति झाल्यावर, मनांत काव्यविषय अस अजाणपणें मनोमय आकार येत चालल्यावर, दत्तांचे शब्द साहजिकपणें त्याला बाहेर व्यक्त करीत. दत्तांनीं लिहिलेला शब्द परत खोडला नाही. त्यांच्या कविता प्रयत्नसिद्ध नव्हत्या; याचें कारण दत्त कवितेसाठीं कविता करीत होते. धर्म, समाजसुधारणा किंवा राजकारण अशीं ध्येयें डोळ्यांपुढें ठेवून कविताशक्तीस एक साधन मानून उपयुक्ततेच्या (Utility) मोहक रूपास बळी पडून त्यांनीं काव्यरचना केली नाही. हा त्यांच्या काव्याचा विशेष आहे. त्यांच्या कविता त्यांच्या हृदयांतील भावना दाखवितात; त्या वेळच्या स्थितीचा त्या इतिहास नाहीत. त्यांच्या भावना इतक्या तीव्र व खोल असत कीं, कवितेस त्या बुद्धीचें साधन होऊं देत नसत. दत्तांमध्ये इतर काव्यगुण असोत वा नसोत, जळगांवच्या कविसंमेलनांत गुरुवर्य महाजनींनीं स्वऱ्या कवींचें लक्षण "केवळ समाधीची अवस्था" दाखविलें त्या अवस्थेतच दत्तांच्या कविता जन्म पावल्या आहेत.

दत्तांचा आधुनिक कवीत दर्जा काय आहे, हा प्रश्न फसवा आहे व त्याचें उत्तर देण्याचा प्रयत्नही करूं नये. कोण कवि कोणापेक्षा श्रेष्ठ आहे किंवा कनिष्ठ आहे हें जाण्याची कसोटी काय ? श्रेष्ठ काव्याची कसोटी (Criterion) काय ? ती अद्यापि ब्रुक, अर्नल्ड यांसारख्या जगन्मान्य टीकाकारांना सांपडली नाही. काव्याचें ध्येय काव्यच आहे व कवि आंधळ्या भारद्वाजप्रमाणें आपल्या भोंवतीं गातो, त्यामुळें प्रत्येक कवीचें काव्य प्रत्येक कवीसारखें असतें. मग सदभिरुचीचे सर्वमान्य कांहीं नियम वजा जातां तारतम्यभावास

तराजू कोणची ? आनंद हें काव्याचें साध्य नसून परिणाम आहे. 'ल्यांत रस आहे तें काव्य' ही व्यपक व्याख्या व्याख्यान देण्याच्या हेतूनेच कदाचित् आमच्या साहित्यशास्त्रकारांनीं दिली असेल. हा प्रश्नच सोडणें बरें.

दत्तांच्या काव्याची इतर कवींच्या काव्यांशीं तुलना न करण्याचें दुसरें कारण आहे. दत्तांची कविता अपूर्ण आहे. त्यांच्या काव्यांत त्यांना विशिष्ट व वाचकांना आल्हाद देणारे असे गुण दिसू लागले न लागले तोंच त्यांचें निधन झालें. अवघ्या वर्षां दीडवर्षांत लिहिलेल्या थोड्या कवितांच्या साधनावर, कित्येक वर्षे काव्यरचना केलेल्या कवींशीं त्याची तुलना करणें रास्त नाहीं; आमच्या सर्वच आधुनिक कवींच्या अल्प काव्यरचनेमुळें इंग्रजी कवींशीं त्यांची तुलना करण्याचे प्रयत्न हास्यास्पद होतात. शिवाय दत्तांनीं टाक खालीं ठेवला नव्हता. बडोद्यास त्यांचा काव्योत्साह अपूर्व होता. ते जगले असते तर त्यांची भरारी कोठपर्यंत गेली असती हें सांगवत नाहीं. इतर कवींचें तसें नव्हतें. टिळक जें कांहीं लिहावयाचें तें लिहून चुकले होते. नवीन व विशेष असें कांहीं त्यांच्या लेखणींतून निघेल ही अपेक्षा नव्हती, हाच प्रकार विनायकाचा. केशवसुतांच्या प्रतिभेस खंड नव्हता; त्यांनीं नवीन प्रदेश आम्हांस दाखविले असते. परंतु जी कहीं त्यांची काव्यसंपत्ति आहे. तिच्यावरून त्यांची महती आम्हांस ओळखतां आली हा अनुभव आहे, गोविंदाग्रजांनीं हयार्तीतच काव्यव्यवसाय सोडला बालकवि अपवाद अमावेत असें वाटतें. वरील कवीप्रमाणें दत्तांची स्थिति नाहीं. कीट्मप्रमाणें त्यांनीं जें कांहीं अल्प लिहिलें त्याचाच विचार न करितां, ते पुढें काय लिहूं शकले असते या अपेक्षेवर दत्तांच्या काव्याची योग्यता ठरली पाहिजे. हा प्रयत्न कीट्सच्या

बाबर्तीत झाला व तो प्रचंड काव्यरचना करणाऱ्या प्रतिभाशाली कवींच्या जोडीस बसला. हा प्रयत्न दत्तांच्या बाबर्तीत होणार नाही काय ?

अलीकडे केशवसुत गुरु होते, व त्यांच्या बरोबरीचे व नंतरचे कवि त्यांचे चेले होते, किंवा केशवसुतांनी महाराष्ट्र काव्यांत नवजीवन आणले व इतर कवि त्या पाण्यावर पोसले गेले, अशा प्रकारची भाषा व 'केशवसुतांचा सांप्रदाय' असे शब्द ऐकू येऊ लागले आहेत व केशवसुतांच्या लोकप्रियतेमुळे त्यांना मान्यताहि मिळते. टिळक, विनायक, बालकवि, तांबे हे जीवंत प्रतिभेचे कवि आहेत. त्यांच्या काव्यावर, त्यांतील विचारांवर, भाषेवर त्या त्या कवींच्या व्यक्तींचे, त्यांच्या अनुभवांचे, वाचनाचे, परिस्थितीचे संस्कार घडून प्रत्येकाच्या काव्यावर त्यांचे शिक्षामोर्तब झाले आहे. केशवसुतास नवजीवनाचे जनक म्हणण्यापेक्षां भारत-वर्षाच्या नवयुगांत ज्या अभिनव व परिणामकारी घटना झाल्या, जे नवीन विचार खेळू लागले, जे महात्मे या नवीन विचारांस उच्चारून व आचरून लागले, या सर्वांचा केशवसुतांच्या मनावर परिणाम घडला तसा दुसऱ्या कवींच्या मनावरही घडला असेल असे कां मानू नये ? केशवसुतांच्या काव्यांत धर्माविषयी, समाजाविषयी, नीतीविषयी, सृष्टीविषयी काही विशिष्ट मतें आहेत व इतर कवींनी त्यांचे अनुकरण केले असे कोणी सिद्ध केले आहे का ? या सर्व मंडळीत केशवसुतांची कविता श्रेष्ठ होती, स्फूर्ति जाज्वल्य होती, हे सिद्ध करण्यासाठी इतर कवींना परभूत बनविणे हाच एक मार्ग आहे काय ? भऊ वडील झाला म्हणून तो बाप होत नाही. सध्या प्रश्न दत्तांचा आहे. त्यांच्यावर चेलेपणाचा आरोप झाला आहे किंवा नाही हे ठाऊक नाही. झाला नसल्यास आनंदाची



गोष्ट आहे. झाला असल्यास, किंवा हें पुस्तक प्रासिद्ध झाल्यावर होणार असल्यास, त्याचा आधींच विचार केलेला बरा. दत्तांची व केशवसुतांची ओळख नव्हती. मुंबईत दोघेहि एकाच वेळीं तीनचार वर्षे होते, तरी त्यांचा परिचय झाला नाही. केशवसुतांच्या कविता दत्तांनीं 'मनोरंजनांत'च व चल्या. दत्तांच्या कवितेंत दत्तपणा—मग त्याला बरा म्हणा, वाईट म्हणा—इतका भरला आहे कीं, इतरांस तेथें स्थान मिळणें शक्य नव्हतें. टिळक व चंद्रशेखरांसारख्या जिवलग कविमित्रांचाहि दत्तांच्या काव्यावर संस्कार झाला नाही. अत्यंत महत्त्वाची गोष्ट म्हणजे केशवसुतांचें श्रेष्ठत्व आम्हीं नव्या पिढीनें मान्य केलें आहे. वीस वर्षांपूर्वीं बहुजनसमाजास किंवा कवींना केशवसुतांमध्ये सर्व कवीपेशां कांहीं अपूर्व आहे असें वाटत नव्हतें व केशवसुत कवींना स्फूर्ति व ध्येय पुरविणारे केंद्रस्थान झाले नव्हते.

माझी वाचकांना विनंति आहे, दत्तांना जें कांहीं स्थान द्यावयाचें असेल तें द्या, परंतु ते कोणाचे चेले होते असें बोलू नका; कारण ज्यानें त्यांना या जगांत एकदोनच चिजा छेडून परत लवकर घेण्यास पाठविलें होतें, त्याचेच ते चेले होते व त्याच्याच पायापार्शीं ते आज सतार छेडीत बसले आहेत.

विठ्ठलराव घाटे.





राष्ट्रीय स्वयंसेवकाच्या वेपान्त.

# जननी आर्यभूमि !

( राग—बिभास. ताल—धुमाळी. )

अयि भुवनमनोमोहिनी, जननी,  
निर्मल सूर्यकरोज्ज्वलधरिणी,  
जनकजननी, जननी,  
नमन तुझ्या चरणीं.

नीलसिंधुजलधौतचरणतल,  
अनिलविकंपित श्यामल अंचल,  
अंबरचुंबितभाल हिमालय,  
धवल मुकुट हा मस्तकिं निर्मल.  
जनकजननी, जननी,  
नमन तुझ्या चरणीं.

प्रथम प्रभातउदय तव गगनीं,  
प्रथम सामरव तव तपोवनीं,  
प्रथम प्रचारित तव वनभवनीं  
ज्ञान, धर्म, कविदैविक वाणी.  
जनकजननी, जननी,  
नमन तुझ्या चरणीं.

करिशी अमुचें चिरकल्याण,  
देशविदेशा वितरिसि अन्न,

( २ )

पुण्यताटिनिपथस्तन्य पाजुन  
करिसि नित्य निज बालकपोषण,  
जनकजननी, जननी,  
नमन तुझ्या चरणीं.

वडोदें

ऑक्टोबर १८९८

प्रकाशन, सुविचार

समागम १८९८



# एका मद्यप्याची स्त्री.

चाल—चंद्रकांत राजाची कन्या ०

हात जोडुनी विनती करिते स्वामी परिसावी,  
इच्छा मनिची या दासीची सखया पुरवावी.  
नको नको ही सुरा प्रियकरा ! सोडुनि द्या मेली,  
इच्या प्रतापें पहा आपुली काय दशा झाली;  
विशाळ डोळे नक्षत्रासम तेज ज्या नामी,  
कटाक्षमात्रें धन्य जर्गी या मानित होतें मी;  
त्या सवतीनें तेज त्यांचें चोरुनियां नेलें,  
बुंदीमध्ये लाल सदा ते क्रोधें जणुं झाले.

मौक्तिकहारापरी मनोहर दंतपंक्ति अपुली,  
भररस्त्यांमधिं त्या सवतीनें काढुनियां नेली !  
शुकचंचूसम ओंठ खालचा लाल कसा अपुला,  
दंतपंक्ति परी गेली पाहुनि तोहि फिका पडला !  
वक्षस्तल विस्तीर्ण जिवलगा ! भव्य किती होतें,  
तेंही पोकळ होउनि राया ! रात्रंदिन दुखतें,  
गोंडस होते हातपाय हे, शक्ति कशी होती,  
मांसहीन ते होउनि आतां काड्यापरि दिसती.

निर्मल कसले पूर्वज अपुले होते मनिं आणा,  
अनुचित असली कृती आपुली ब्रह्मकुली जाणा.  
मामंजीची कीर्ती तैसी धर्मबुद्धि कसली,  
वाळीमध्ये पडलों आपण छी थू जनिं झाली.

एक सुरेच्या नादीं लागुनि अजवरि प्रियकांता !  
 सर्व सोहळे झाले अपुले सोडुनि द्या आतां.  
 इच्या संगतीं आजवरी तरि कोण सुखी झाला,  
 स्त्री-सौभाग्यावरी सदोदित पडे हिचा घाला !  
 सवती आम्हा मरणासम परि करिन सहन त्याही !  
 सुरा सवत ही नको नको परि धडगत ही नाहीं.  
 काय करावा बोध आपणा अजाण अबलेनें,  
 पदर पसरिते भीक एवढी घाला प्रेमानें !

मुंबई, वुड्ल्सन कॉलेज

जून १८९४

प्रकाशन, काव्यरत्नावली

मार्च १९००

यत्रयत्र हरिणीदृशां क्रमः !

तत्रतत्र मदनस्य विक्रमः ॥

चाल-प्रारिजातकानिमित्त भामा०

तो०—सहज चालतां मार्गीं तुजला वधतां डोळे भरून,  
 धरिलें किति आवरून गेलें मन माझे बावरून.  
 हंसापरि चालणें पदर तो दोन्ही गुच्छांवरून;  
 वरचेवर सावरून वधसी मान वांकडी करून,  
 गालामाधि हांससी साजणी लाजुन वधसी दुरून,  
 प्रेमखुणा या करून नेसी हृदय आमुचें हरून.  
 चैन पडेना सखे ! जिवाला काया सुकली झुरून.  
 रमलों मार्गे फिरून गेला मन्मथ अंगीं भरून.

ती०—प्राणसख्या ! मी परकी नारी पडलें दुरच्यादुरी,  
 तुमची प्राणेश्वरी जाहलें बाण लागला उरीं.  
 करमेना मुखचंद्र पाहिल्यावांचुनि प्राणेश्वरा;  
 तुमचा मज आसरा सख्या ! मी धरिलें तुमच्या करां.  
 ईश्वर माझे तुम्हीं राजसा ! मी तुमची पार्वती.  
 काकूळती मनींचीं दुःखें सांगूं किति !

( ६ )

## श्रीशिवछत्रपति.

( चालः—अर्धतनू वारुळीं बुडाली. )

हिरण्यकश्यपु दानवशेखर महीवरी मातला

छळाया हरिभक्तां त्यागला.

साधुजना आत्माद पुत्र प्रल्हाद रत्न भूतला,

समरे हरि मठणां छळी त्याजला.

स्वयंवर नग्यशिवरांनीं रोपे उदरभाग फाडिला,

नृसिंहे साधुवृंद रक्षिला

तैद्याच शिवाजीराय मला भासला,

अफझलखान जो यवन जर्गी मातला,

शिवजीवितहरणीं दुष्ट मिद्ध जाहला

वाघनग्याने उदर विदारुनि निजधामां धाडिला,

दुजा नरसिंह जना लाभला.

# सखे सुमनमाले !

दिंड्या

सुमनमाले ! सोडोनि सुमनचापा,  
कशी आलिस नभ त्यजुनि जशी शंपा;  
बाण कुसुमाचा काय तुझ्या रूपें,  
धाडिला हा मजवरी कुसुमचापें ?

जरी असती सुंदरी आज येथें,  
तरी पेढाविती खास अनंगाते;  
तदंगीची मृदुलता तुझ्या अंगीं  
दिसे म्हणुनिच तुज ठेवितों पलंगीं.

सुबक वर्तुलशा केशकलापांत  
तुला असतें ठेविलें मी सुखांत,  
तस ऐशा पडलीस उरीं आतां,  
भोग माले ! मजसवें विरहचिंता.

अहा ! हर हर ! तव काय दशा झाली !  
क्षणामध्ये टवटवी तुझी गेली !  
विरहवन्ही जो भाजतो मला गे !  
आंच त्याची तुजलाहि काय लागे !

मृदुल काया पाहुनी तुझी माले !  
कोमलांगीचें चित्र पुढें आलें.  
सोड भीती सोडही तसकाया,  
सुखें राही सोडोनि दूर शय्या.

( ८ )

दूर राहुनि सुकलीस अधिक माले !  
सांग बाई ! हैं काय असें झालें ?  
काय सुकली मत्प्रिया तुझ्यावाणी !  
होय म्हणशी कां ? जळो तुझी वाणी !

दुष्ट माले ! जा नीघ इथुनि आतां,  
तुझ्यायोगें पेटली अधिक चिंता,  
प्रिया असतां मज सौख्य दिलें चित्तीं,  
म्हणुनि फसलों धेवोनि तुला हातीं.

स्पर्श शीतल संताप वाढवीतो;  
सुमनगंधेंही शूल शिरीं होतो;  
पहा दैवाची कशी उलट रीती,  
सुखद वस्तूही दुःख मना देती.

अहमदनगर.

६ एप्रिल १८९६.

# बाळा वत्सरा, ये तुझे स्वागत असो !

चाल—बाळा जो जो रे कुलभूषणा०

येई रे सखया, जगतीं या, बाळा, वत्सराया !

कोमल तव काया, पाहुनिया, उद्धवली मज माया; येई रे सखया !  
 कोटुनि तूं येशी, समयासी, कवण्या ठायीं जाशी,  
 हें जरि आम्हासी, नच कथिसी, तरि ये झणि या ठाया. येई रे सखया !  
 अगणित तव सरिचे, बहु परिचे, गेले वत्सर अमुचे,  
 तरि ही हृदयाचें, आशेचें, बीज न जळलें राया. येई रे सखया !  
 पाहुनि तव केली, मति भ्रमली, स्मृतिही जाग्रत झाली,  
 वत्सरवदनाली, मनिं आली, टोंचाया मम हृदया. येई रे सखया !  
 वषें घालविलीं, गतकालीं, अनुचित कमें केलीं,  
 तीं मज आठवलीं, तनु शिणली, येई रे सुखवाया. येई रे सखया !  
 पश्चात्ताप मला, बहु झाला, पाहुनि तव मुखकमला,  
 आतां मी तुजला, प्रतिघटिला, दवडिन कधिं नच वायां. येई रे सखया !  
 सृष्टी तव भगिनी, मनरमणी, नटुनी वस्त्राभरणीं,  
 थकली बाहोनी, दिनरजनीं, येई तिज रमवाया. येई रे सखया !  
 तव संगें जगतीं, गुण, प्रीती, आत्मिक कायिक शांती,  
 निर्मल सन्नीती, सद्भक्ती, वाढो प्रभुगुण गाया. येई रे सखया !

अहमदनगर

१२ डिसेंबर १८९६.

प्रकाशन, बा. बो. मेवा

७ जान्यु० १८९७.

# मित्रा विहंगा !

दिंड्या.

कुठें आतां जाशील विहंगारे !  
 यत्न मित्रा ! खुंटले तुझे सारे.  
 पंख फडफड कां व्यर्थ करीतोसी  
 चंचु माराया उगिच कां पहासी !  
 पुरे झाले तव यत्न स्वस्थ राहें,  
 मृदुल तनुला दुखविणें उचित कां हें ?  
 तुला नाहीं देणार मुळीं त्रास  
 सुखें माझ्या घरिं करीं सख्या वास.  
 नांव सांगे तव काय असे राया !  
 कुणीं केली ही मृदुल तुझी काया ?  
 रंग अनुपम अगणीत चमकतीरे !  
 अम्हां दुर्लभ तुज कुणीं दिलें सारें ?  
 भ्रमणशक्तीही, चपलता तुझी ही,  
 कुणीं साठविली सांग तुझ्या देहीं ?  
 मधुर सुस्वर तव कंठ कुणीं केला ?  
 सांग, ऐकाया जाहलें भुकेला.  
 दिली ज्यानें मज श्रेष्ठ मनुजकाया  
 करीं माझ्यावरि नित्य दया माया  
 त्याच देवानें काय तुला केलें ?  
 होय म्हणशी ? लाडक्या, पुरें झालें.  
 सर्वे माझ्या चिमुकल्या अतां राहीं,  
 भीति शंका नच धरीं मनीं कांहीं;



सुवक पंजर आणीन तुझ्यासाठी;  
 तुला नाही हाणार कधी दाटी  
 तुला देइन मिष्टान्न सदा खाया,  
 उद्यां नूपुर बांधीन तुझ्या पायां,  
 सर्व सौख्यें देईन नित्य तू तें,  
 सर्व माझ्या चल सोनुल्या ! घरातें.  
 कांपसी कां गोजिन्या ! थरारोनी ?  
 नेत्र गेले कां अश्रुनें भरोनी ?  
 दीनवाणी कां पाहसी मला तू ?  
 सांग मनिंचा निःशंक काय हेतु ?  
 नको उघडूं तव चंचु, नको बाळा !  
 हेतु अंतरिचा तुझा ओळखीला,  
 सर्व सौख्यें तुज मृत्युच्या समान  
 जरी पडशी पंजरीं बंदिवान !  
 नको राहूं पंजरीं दीनवाणी;  
 भोग स्वातंत्र्यानंद सुखें रानी !  
 पारतंत्र्याचें दुःख मला ठावें;  
 मींच तुजला पंजरी कसें न्यावें ?  
 सुखें जाई संचार करीं व्योमीं;  
 भोग विहगा ! स्वातंत्र्यसुखा धामी !  
 अम्हा येइल स्वातंत्र्य, तदा मी ही,  
 मग होइन तुजपरी सौख्यडोही !

मदनगर.

डिसेंबर १८९६.

अशन, रसतरंगिणी १९२०.

# प्रिये कवितासुंदरी !

दिंड्या.

सहज बसलों येऊनि मंदिरांत  
वेळ जागा पाहुनी ही निवांत  
अशा वेळीं सोडोनि भीड लज  
प्रिये कवितासुंदरी ! येईं आज.

कुणी नाही या स्थळीं सखे ! आतां.  
केलिभंगाची नको धरूं चिंता;  
इथें नाही रसविमुख अज्ञ कोणी;  
तुझ्या दासाविण अन्य नसे प्राणी.

जयीं मंजुळ रुणझुणाति नूपुरें गे ?  
पदें टाकित स्वच्छंद अशी वेगें,  
सुमन सचिरालंकार भूषणांहीं,  
भूषवूनी तनुलता तुझी येई.

विविध रसपूरित रम्य विलासांनीं  
धन्य व्हावें मनिं हेतु हा धरोनी,  
हृदयमंदिर हें वाट तुझी पाही  
भीति लज्जा सोडून सखे ! येई.

चरणनूपुर कलसिंजता करोनी,  
तृषित श्रवणा मम टाक तोषवोनी,  
इंदुमंडलमदहारि वदन दावीं,  
दृष्टि तेणें कृतकृत्य ही करावी.

जिला ऐकुनि कोकिला लाजताती,  
 हरिण रिझती मनिं, शिखी नाचताती,  
 नागाकिन्नर गंधर्व डोलती, ती  
 मधुर वाणी तव देउं मला शांति.  
 अहा दैवा, हें काय असें केलें !  
 वचन माझे वनरुदनपरी झालें;  
 नाहिं कवितासुंदरी इथें आली,  
 मला सोडुनि ती हाय ! कुठें गेली ?  
 कुठें पाहूं, ती हृदयरंजयंती ?  
 प्राण माझे हे जाउं कीं पहाती.  
 शून्य दिसती दशदिशा अतां मातें;  
 कुणी दावाहो ! प्राणवल्लभेतें !  
 जिच्याकरितां जन्म या जर्गी झाला,  
 जिच्यासंगें मम सर्व काळ गेला,  
 तीच गेली सोडूनि मला आज,  
 जगायाचें संपलें अतां काज.  
 कुठें असशी सुंदरी सांग सांग !  
 हृदयभवना लागली पहा आग !  
 सांग सखये ! तव प्रेम कुठें गेलें ?  
 हृदय कां गे पाषाणकठिण केलें ?  
 तनूसंगें तुज वाढविलें स्नेहें  
 दिलें त्याचें फळ आज मला कां हें !  
 काय केला अपराध तुझा बाले !  
 काय सांगें विपरीत मनीं आलें ?

तुझ्याकरितां सोडीन पंचप्राण,  
 जिथें असशिल येईन तिथें जाण,  
 नको पाहूं निर्दये ! अंत आतां !  
 कुणी नाहीं तुजविणें मला त्राता.  
 दिसत नाहिंस कोठेंच आसपास  
 कुठें जाऊं मी तुला पहायास !  
 काय गेलिस निर्दये स्वर्गधामी !  
 तुझ्या दासा लाटोनि शोकहोमी !  
 तुझ्याकरितां उपभोग भोगिले गे !  
 सदा प्रेमें राहिलों तुझ्या संगें;  
 तुझ्याकरितां इष्टार्थ सोडियेलें;  
 हेंच त्याचें फळ काय मला आलें ?  
 तुझ्या संगें हिंडलों स्मशानांत !  
 रम्य उद्यानीं, घोर अरण्यांत !  
 सदा छायेपरि तुला बागवीलें !  
 हेंच त्याचें फळ काय मला आलें ?

भव्य सुंदरशा राजमंदिरांत,  
 तेंवि आनंदें क्षुद्र कोटरांत,  
 राहिलों मी तुजसवें तुला ठावें;  
 काय त्याचें फळ हेंच तुवां द्यावें ?

रम्य ललना, सुमलता, पिता, माता,  
 तोष देति न लडिवाळ शि आतां,  
 मधुर गायन हे करिति कोकिळादी,  
 उलट तेणें कर्णास होय व्याधी !

( १५ )

अतां सरिता जणुं उगिच वाहती या.  
स्तब्ध पर्वत वसलेत अतां वाया.  
विफल होती उपदेश वनश्रीचे.  
अतां नुरलें माधुर्य विलासांचें,  
मंदशीतल मधु गंध वास कां हा,  
फुकट शिवतो शृंगार विमुख देहा ?  
चंद्रतारागण रडति असे कां हे  
कशाकरितां ही निशा अतां बाहे !  
तुझ्या संगें उपदेश शक्ति यांची  
निघुनि गेली जशि चेतना मृताची  
सृष्टिसुंदरि मजसवें अतां कांहीं  
तुझ्या मार्गें शब्दही वदत नाही !

अहमदनगर  
१० डिसेंबर १८९६.

# बाई लतिके !

( चाल—वसंती बघुनि )

लतिके, तुजला निर्मुनियां,  
 कमाल केली विधिनें खर्चुनि अपुल्या चातुर्या.  
 नवती तव ही रसरसली  
 दिसेल कां मज नवयुवतीच्या तरुणपणीं असली ?  
 तव लुसलुसित पल्लवांना  
 पाहुनि कामिनिर्बिबाधर त्यजितील खचित माना.  
 लढलिस सुमनभूषणांनीं,  
 पाहुनि त्यजितिल मौक्तिकमाला विलासिनी रमणी.  
 तुझे नव मृदुतंतू रुळती,  
 कुटिल मुक्तकुंतल तरुणीचे काय असे दिसती ?  
 थरथर कांपतेस पवनें,  
 छळिलें कां तुज सांग मला गे निर्दय मदनानें ?  
 छे तुज मदन जरी बघता  
 टाकुनि पांचहि बाण तुला तो हातीं वागविता !  
 मग कां कांपतेस लतिके ?  
 लाजुं नको, मज सांग सखे, कुणि नाहीं इथें परकें.  
 हें कां लक्षण प्रेमाचें ?  
 किंवा वृक्षालिंगन झालें कारण कंपाचें ?  
 किंवा भ्यालिस तूं मजला ?  
 जाणतेस कां वज्रासम या निष्ठुर हृदयाला ?  
 श्रीडाभंग तुझा केला,  
 म्हणुनी कोपें कांपतेस कां सांग लते, मजला ?

इतर तर वांछिति तव संग्गा,  
 तद्भयकंपित कवटाळिशि का निजपतिच्या अंगा ?  
 वारा गार वनीं सुटला  
 तेणें रोमांचित होउनि का कंप असा धरिला ?  
 कोकिलकूजित ऐकोनी,  
 भ्यालिस, किंवा लाजलीस या शिखिला पाहोनी ?  
 तरुचें चुंबन घ्यायाला,  
 गोलिस प्रेमें तेणें सुटला कंप तुझ्या तनुला ?  
 लतिके, काय तुला झालें ?  
 किंवा तरुचें प्रेमालिंगन कारण या घडलें ?  
 नको तूं सांगुं नको मजला,  
 आहा ! वेडे, लाजतेस कां, भाव तुझा कळला.  
 तुजला निर्भियलें विधिनें  
 स्त्रीसृष्टीची न्यूनराहित जणुं मूर्ती पहिल्यानें ?  
 किंवा सृजिलें तुज त्यानें,  
 मिरवाया चातुर्य आपुलें ? तोच तया जाणें !  
 किंवा घडली तव काया,  
 यौवनगर्वित विलासिनीना काय लाजवाया ?  
 ज्यानें कठिण गिरी घडले,  
 त्या ब्रम्ह्यानें कोमल वपु हैं काय तुझें केलें ?  
 छे, तव मदन खरा धाता,  
 रतिवरि कोपुनि दिली तये तुज तदधिक सुंदरता !  
 घेउनी प्रेमाची मूस,  
 लज्जा विनयादी रस ओतुनि घडिलें तव तनुस  
 वर्णू काय तुझी महती,

प्रेमादी सतिगुण शिकवाया आलिस तूं जगतीं.  
 निर्जन वनिं कां मग वसशी,  
 मज संगें चल, सांग जगाला ठाडक जें तुजसी.  
 छे, तूं सोडुं नको तरुला,  
 कारण मग तूं अयोग्य दिसाशील शिकवाया मजला.  
 पतिला कवटालुनि राहीं,  
 कारण त्यासम सौख्य जगीं या अन्य तुला नाहीं.  
 झालों शिष्य तुझा आतां,  
 मीच जाउनी शिकविन तूं जें सांगशील जगता.  
 तुजसम शिक्षक पाठवुनी,  
 शिकवी प्रेमल ईश अम्हांला निजगुण त्यांमधुनी.  
 झालें कार्य तुझें बाई,  
 शिकलों तद्गुण तुजपासुनि मी; तूंहि सुखें राहीं  
 पतिसह आनंदें वनिं या,  
 वास घडो चिर काळ तुझा या जगता शिकवाया !  
 जातों तुजला सोडोनी,  
 क्षमा करीं मज हीच प्रार्थना तुज कर जोडोनी.

ओंकारेश्वर आणि खेडीघाट  
 यांच्या दरम्यान बैलगाडींत.  
 १६ फेब्रुआरी १८९७



# सख्या वसंतवाता !

( चाल—केशवकरणी अगाध लीला० )

वसंतवाता ! बहार केलिस मजला आलिंगुनी,  
होतों वाट तुझी पाहुनी.  
मनरमणीच्या चंदनशीतल अंगाला स्पर्शुनी,  
येशी तूंहि तसा होउनी.  
सज्जन-संगति सुखकर, तेणें तूंहि सुखद जाहला,  
देशी लाभ तयाचा मला.  
छे, पण पवना ! होशिल शीतल कसा तिला स्पर्शुनी,  
जळते विरहे जी निशिदिनी !  
पतिव्रतेच्या पवित्र वपुला शिवलासी तूं कसा,  
नाहीं हाच येत भरंवसा.  
शोक करीते सखी निरंतर हळुच तिथें जाउनी,  
पीशी अश्रुजला चोरुनी ?  
निद्रेनें सोडिलें म्हणुनि ती रात्रांदिन जागते,  
कसें मग चोरिलेंस अश्रुतें ?  
वाहत वाहत येउनि येथें भेटशील तूं मला,  
वाटलें असेल ऐसें तिला;  
म्हणून आली जवळ तुझ्या ती निरोप सांगावया,  
सोडुनी स्त्रीस्वाभाविक भया.  
उष्णश्वासें सखीच्या तूंही उष्ण तसा जाहला,  
सहवासानें गुण लागला.

नवनीतासम मृदुल मनाची सखी ठाउकें मला,  
तूही जाणतोस प्रेमला.

विरहावस्थीं भेटुनि पवना ! भाजशील तूं मशी,  
शंका आली तिजला अशी;

म्हणुनी ढाळुनि अश्रुजलातें शीतल केलें तुला,  
इथें मग भेटाया धाडिला.

गार जाहला अश्रुजलानें असें म्हणावें तरी,  
येते शंका ही अंतरीं;

असेल ढाळित अश्रुबिंदु ती अग्निकणाचे परी,  
वसुनि निशिं शून्य शयनमंदिरीं.

उष्णाश्रूनें थंड होशि तूं याचा संभव कसा ?  
याचा कसा तुझा भरंवसा.

आशा होती तव आलिंगन हृत्तापा शमविल,  
कांहीं सौख्य मना देईल.

अग्नीपरि भाजिशी मला तूं काय दया तुज नसे !  
प्रसंगीं मित्रहि अरि होतसे !

गार असुनि तूं तापद होशी विचित्र करणी कशी ?  
सांग मजपासुनी कां चोरिशी ?

येतां येतां मलयगिरीला प्रेमालिंगन दिलें,  
म्हणुनि कां शीतल वपु जाहलें ?

छे, पण मलयगिरीवर वसती भुजंग वाताशनी;  
तेथुनि येशि कसा वांचुनी ?

सह्यगिरीचा संगें आली शीतलता का तुला ?  
कसा मग असह्य होशी मला ?

चंदन तरुंना कंपित करुनी तद्गुण का घेतला ?  
 तिथें पण भुजंग गिळिते तुला !  
 शशिरायें कां वसंतकालीं हीच दिली दक्षिणा ?  
 देशि कां तीच पुन्हां या जना ?  
 अथवा सरितांच्या कटिभागा घट्ट मिठी मारिली,  
 म्हणुनि कां शीतलता लाभली ?  
 चोरिलीस कां शीतलता ही कमलवनीं जाउनी ?  
 ठेविते भ्रमर तुला बांधुनी !  
 ललितलतांच्या अधरपल्लवा हलुच काय चुंबिलें ?  
 वा कुचगुच्छा संमर्दिलें ?  
 पुरे, कशाला हवें मला तें, स्मरण जिवा जाळितें,  
 त्यांतुनि वहन तुझें झोंबतें.  
 तापद होशील तर हो पवना, परि आलिंगिन तुला,  
 देइन प्याया अश्रूजला.  
 निरोप सखिचा सांगशील तूं म्हणुनि तुला भेटतों,  
 सांग वा हीच भीक मागतों.  
 सांग, सांग रे, निरोप पवना, जाशि पुढें धाउनी ?  
 दयेचा लेश नसे का मनीं ?  
 हाय निर्दया ! चाललास ना दाउनि आशा मला !  
 पाहिल देव तुला जा खला !

इंदूर, सराफा

५ मार्च १८९७

प्रकाशन, रसतरंगिणी

१९२०

## मुग्ध कलिका.

( चाल-हंसगति वृत्त, किंवा भूपती खरें ते० )

ही कलिका-छे, ही सौंदर्याची खाण,  
ही मूर्तिमती मृदुलता होय निर्माण;  
ही मुग्धावस्था आली का लोकीं या,  
तारुण्याविलासा अमुच्या अवलोकाया ?

ही इंद्रलोकिंची काय अप्सरा आली ?

कीं दुजी उर्वशी शापें कलिका झाली !

कुसुमायुध निष्फळ सोडुनि पांचहि बाण,

धरि करीं इला का ध्याया आमुचे प्राण

कीं कविभक्तांची कुलदेवी अवतरली ?

कीं साधुयशाची धवल कळी ही बनली !

कीं मधुमाधवश्री कलिकारूपें आली !

कीं परिमललक्ष्मी लतिकेवर या बसली !

कीं उपवनदेवी प्रदोषपूजा करिते,

कीं दावुनि हाते कुमारिकामद हरिते.

कीं सुता लतेची कलिका जन्मा आली !

कीं धवलत्वाची परमावधि ही झाली !

ही लतिका हातीं घेउनि दुहिता अपुली

या वसंतराया कीं अर्पया आली.

ही आभरणांचें हृदयंगम आभरण !

कीं उपमानांचें अनुपम ही उपमान !

ही अनुमानांचें श्रेष्ठ असें अनुमान !

मज क्षणांत शिकवी दुर्लभ ब्रह्मज्ञान.

प्रिय कलिके ! तुजला हींच प्रार्थना बाई !

तूं फुलूं नको कधिं आशिच निमीलित राहीं.

तव कोमल काया छळितिल मधुकर काळे,

लुटितील क्षणार्धीं औवनरस वेव्हाळे !

छे, लतिका-अंकीं बहुधां तूं फुलशील,

तेथूनि गळुनि मग सुकुनि धुळिस मिळशील.

चल कलिके ! तुजला ठेविन मी सुस्थानीं

कवितारमणीच्या कुंतलांत गुंफोनी.

मग तिथें राहिं तूं आनंदें चिरकाल

तेथुनी कालही कधिं न तुला हलवील.

चल कलिके ! बाई मजसंगें चल आतां

भूषवी सुमनस्नेहाळ कवीचो कविता.

गे लते ! क्षमा कर निर्दय या हाताला

तुजपासुनि तोडुनि नेई जो कलिकेला;

दुहिताजन हें धन परक्याचें तुज ठावें,

मनिं करुनि विवेका दिवस लते ! कंठावें.

माताकर सोडीं, सोडीं मायाजाल,

चल कलिके, चल गे ! झाली सायंकाळ !

इंदूर, मिशन कॉलेज.

१० मार्च १८९७

प्रकाशन, रसतरंगिणी

१९१०

## सायंकाल

( चाल—नंदान्या घरीं आनंद झाला. )

आकाश अंगणीं रांगत आला,  
शीण तान्हुल्या भारीच झाला,  
पाळण्यामाजी बाळ घातला,  
सृष्टीमाऊली लागे गायाला;

जो जो रे जो जो. १

बाई ग माझे बाळ गुणांचें,  
रांगत होतें तरी केव्हांचें;  
लाल दीसती डोळे झोंपेचे,  
नीज रे बाळा नीज सुखाचें.

जो जो रे जो जो. २

पद्यें झांकीले डोळे आपुले,  
तुंग तरुही शांत जहाले,  
पक्षी गाऊनी निजाया गेले,  
वायू तुला हे म्हणूं लागले,

जो जो रे जो जो. ३

निशामातेच्या अंकीं निजाया,  
केव्हांच गेला दिवसराया;  
जागुनि जागुनि तापली काया  
नीज रे बाळा नीज सखया !

जो जो रे जो जो. ४

अंधार झाला, चंद्रहि आला,  
भाऊं नको हा दीप लावीला;

( २५ )

भूलोक सारा निद्रिस्त झाला,  
केव्हांची तुला म्हणते बाळा !

जो जो रे जो जो.

आनंदकंदा जगदाधारा !  
नीज सुखानें नीज वासरा !  
पहाट होतां जाई मावारा;  
नीज रे बाळा ! नीज भास्करा !

जो जो रे जो जो.

इंदूर मिशन कॉलेज  
१५ मार्च १८९७.

## कुसुम—लालन

चालः—भूपती खरे ते.

या चला फुलांनो ! चला तिला भेटाया,  
कां उगिच दवाडितां काल वनीं या वायां.

या चला गड्यांनो ! उठा धरा या हाता,  
पाहुनी तुम्हां तोषेल सुमनाप्रिय कविता.

स्मितमुखें बघुनि हीं स्मितमुखि तुम्हांपार्शीं,  
बैसोनि विचारिल मंजुळ गुजगोष्टींशीं

मृदु कोमल काया मधु गंधानें भरली,  
समगुणा बघुनि ठेवील तुम्हां ती जवळीं.

करिं घेउनि तुम्हां दाविल ती जग सारें;  
शिवणार कधीं नच तुम्हां भयाचें वारें.

ही हास्यमुखश्री कधिं नाहीं सुकणार,  
राहील सदा हा तारुण्याचा बहर.

हीं मृदुकाया टवटवी तसा मधु वास  
तिजसवें वसुनि देईल तोष जगतास.

अंकावरिं घेउनि तुम्हां कवितारमणी  
कोकिलस्वरानें गाईल मंजुळवाणी.

सुतभावे देईल कंटालिंगन कवणा,  
मधुगंधमिषें चुंबील तशी स्मितवदना;



( २७ )

लाडानें उचलुनि शिरीं कुणा ठेवील,  
कुरवाळुनि कवणा हळु हृदया लावील.

ही बघा तीच ही सुमनाविहारी आली  
शोधीत मला या शिरीषतरुच्या खाली.

येथेंच बसा सुखरूप फुलांनो ! आतां,  
तरुपासुनि तुम्हां नेइल का ही कविता ?

इंदूर, किब्रेसरकारांचा बाग.

१ एप्रिल १८९७.

## वर्ष—प्रतिपदा.

( चाल—घनश्याम सुंदरा० )

दिन रजनीचा विभाग व्हाया रविशशि निर्मियले,  
तेच दिनीं या जगतीं पहिलें वर्ष सुरू झालें.

ईशकृपेचा प्रकाश आला रविहस्ते जगतीं,  
ती पहिली—ती खरी प्रतिपदा; ठावें कवणा ती !

अनंत दिन लोटले प्रतिपदा न कळे कवणाला,  
म्हणुनी मंगलकालीं दुसरा रवि उदया आला,  
अवान्ति प्राची, नृपसिंहासन—उदयगिरीशिखरीं,  
विक्रमशाली विक्रमभानू उगवे भू—अंबरीं.

यवन—तमा विध्वंसुनि प्रकृतीजीवित संरक्षिलें,  
विक्रमसंवत राज्यारोहणादिनीं सुरू झालें.

दुसरी ती प्रतिपदा, दिवस तो मंगल भूमंडला,  
गेली ती प्रतिपदा ! तियेला काळ किती झाला !

गुढ्यातोरणें उंच अंबरीं आज उभारीती,

मिष्टान्नं सेविति नरनारी, आनंदें डुलतीं.

विलासंरगीं होती दंगहि; मन परि तळमळतें,

धांव धांव वा विक्रमराया ! रक्षि आर्यभूतें ?

परवशता जाळिते जनांला, असूर बहू मातले !

धांव धांव रे विक्रम नृपते ! कुठें गमन केलें ?

राग सोड विक्रमा, येइ रे ! डोळे कां मिटले ?

हतभागी तव देश बुडाला ! हाय कसें झालें !!

( २९ )

येशिल जेव्हां देशरक्षणा, तोच सुदिन मजला,  
तीच खरी प्रतिपदा ! तोच सण सुवर्णभूमीला !

इंदूर, सराफा.

चैत्र शुद्ध १ शके १८१९

३ एप्रिल १८९७

## कोकिल कूजित.

[ चाल—घनश्याम सुंदरा० ]

प्रातःकालीं कुणी कोकिला तरु-शिखरीं बैसुनी  
 उंच स्वरानें सांगु लागली जगतालागोनी;  
 वसंतरायें आशा देउनि मजला पाठविलें,  
 राजदूति मी आशा त्याची सांगाया आलें;  
 वसंतराया येइल आतां तुह्मां भेटाया  
 राजदर्शना सज रहावें आलें सांगाया  
 अलंकारभूषणें लेवुनी तनुला सजवावें  
 सुहास्यवदनें चतुर खगांनीं सामोरें जावें  
 बालतृणांचे रम्य गालिचे वनांत पसरावें  
 विविध फुलांचे सडे तरुंनीं मार्गीं घालावे  
 प्रफुल्ल सुमनें हातीं घेउनि लतिकांनीं रहावें  
 मंद सुगंधित शीतल अनिलें वनीं संचरावें  
 तन्वंगी सरितांनीं प्रेमें नाचावें गावें  
 तुंग गिरींनीं वसंतवैभव जगता दावावें;  
 मिलिंद बंदीजनीं त्यापुढे पथिं ललकारावें  
 विहंग वैतालिकें तरुवरीं स्तुतिपाठा गावें  
 तालतरुनें छत्र, कीचके चामर ढाळावें  
 तरुलतिकांनीं विनयें वांकुनि राया वंदावें  
 बालरवीनें अरुणगुलाल गगनीं फेंकावें  
 विकसित सुमनीं रायावरि मकरंदा उधळावें  
 दिगंगनांनीं दहिंवर सिंचुनि स्नाना घालावें  
 उपवनश्रीनें वस्त्राभरणें राया सजवावें

( ३१ )

वनदेवीनीं षड्रसयुत फलभोजन घालावें  
 सरोवरांनीं कमलसुगंधी जल प्याया द्यावें  
 मदनोद्यानीं उंच आसनीं राया बसवावें  
 वृक्ष वल्ली मिल्हनी मंगलपूजन साधावें  
 विलासिनींनीं उठुनी राया प्रेमें भेटावें  
 केलिसाधना तयापासुनी मागुनिया द्यावें  
 वनीं येउनी कविनीं कोकिलकूजित ऐकावें  
 हा बघ आला वसंत कविते ! यातें वर्णावें

अहमदनगर

२२ मे १८९७

प्रकाशन, रसतरंगिणी

१९१०

## राजा रवीवर्मा यांच्या चित्रांतील मेनका शकुंतलेस काय म्हणते ?

( चाल—माझ । भरत पाहिला काय. )

बाई ! सांगु किती तुजला । आवर शोकाते ॥ ध्रुव० ॥  
काया कुसुमाहुन सुकुमार, त्यांतुनि गर्भाचा हा भार,  
शिणलिस मार्गक्रमणें फार, बाई ! वार शोकाते.  
पतिसेवेची होती आस, नाही कळली त्या दुष्टास,  
दिधले तुजला फार आयास, लावुनि फांस स्वहिताला.  
पाणिग्रहणीं घेउन आण, झाला एकांतीं रममाण,  
आतां तोच करी अपमान, विसरुन भान पूर्वींचें.  
माय अप्सरा, कौशिक तात, पालक कश्यप, तेज स्वतांत,  
ती तूं झालिस केवि अनाथ, या जगतांत वेल्हाळे !  
निर्दय कपटी या लोकांत, राहुं नको चल स्वर्गपुरांत,  
राही माझ्या सुखसदनांत, आनंदांत मजसंगे.  
राया होतां पश्चात्ताप, येइल चालत आपोआप,  
बाई ! करुं नको संताप, झाला कांप शरिराचा.  
भरला नेत्रीं अश्रूपूर, अझुनि धडधड उडतो ऊर,  
बाई ? नको करुं दुरहूर, गेला नूर पालटुनी.  
करिशिल कितीतरी आक्रोश, पडला तव कंठाला शोष,  
होइल सत्याचा जयघोष, हा संतोष मानुनि घे.

यापरि समजावित, कवळून शकुंतलेसी जगताहून,  
गेली जननी वर घेऊन, गगनांतून वीज जशी.

अहमदनगर

२५ मे १८९७.

प्रकाशन, मनोरंजन.

# फुलांनो ! चला.

चाल-भला जन्म हा०

वसंतराया म्हणे फुलांनो ! करा त्वरा झडकरी,  
चलावें अपुल्या वरच्या घरीं.

विधिआशेनें येथें आलों तुम्हाला घेउनी,  
सरला काळ चला येथुनी.

रहाल मार्गे तरि तो निर्दय वर्षाऋतु घेउनी,  
टाकिल ठार तुम्हा मारुनी;

प्रेमपाश हा क्षणिक येथला, सोडा तर वल्लरी,  
चलावें आनंदानें घरीं.

ही आम्रमंजरी, हा अलिगुंजारव,  
हें कोकिलगायन, हे कोमल पल्लव,

ही मधुमाधवश्री, हें सरितालाघव,

हे नवयुवतीचे विलास, हे गौरव,

येतिल सारे अपणासंगें; फिरुनि येउं भूवरी,

चलावें आतां अपुल्या घरीं.

अहमदनगर

३० मे १८९७.

# जा दृष्टिवाहेर !

श्लोक.

जा दृष्टिवाहेरुनि दुष्ट पोरी,  
राहूं नको मन्त्रयनांसमोरी !  
वाटे मनाला तुज घालवावें,  
कोरें फिरोनी हृदया करावें.

मूर्ती तुझी हृत्पटलावरील,  
पूर्वीं कितीदां पुशिली असेल;  
आलीस येथें फिरुनी कशाला ?  
नाहीं कशी लाज तुझ्या मनाला ?

गानें जसा फसवितो हरिणा शिकारीं,  
केलेंस तूंहि तसलें दिवसांदुपारीं.  
शृंगारभाव करुनी मन मोहिलेंस,  
रानीं जसें मृगजलें मृगशावकास.

चोरी करोनि दिवसां नयनासमोर,  
माझें म्हणोनि शिरला सदनांत चोर.  
धिकारिलें कितिकदां तरि जात नाहीं;  
दुष्टे ! तशीच करणी दिसते तुझीही.

तें हास्य, ते प्रणयसूचक हावभाव,  
ती लोल दृष्टि, करि जी हृदयासुधाव,  
तें गोड गोड तेंव भाषण, सर्व कांहीं  
आटोप, नीघ, नलगे तव नांव तेंही.



( ३५ )

माझ्या स्मृतींतुनि तुला बघ हांकलीतों,  
धुवूनि निर्मळ पुन्हां हृदया करीतों.  
देवा ! नको पुनरपी असले प्रसंग !  
आहूनि फोडुनि करीं हृदया दुभंग !

अहमदनगर

३० मे १८९७

## प्रतिभा-विहंगा—

नेई मला तुजसवें प्रतिभा-विहंगा,  
नेतो जसा सदय वात नर्भी पतांगा;  
संगें तुझ्या सहज जाइन उंच उंच,  
संताश्रयें वर चढे कसलाहि नीच.

आकाश पाहिन कसें असतें खरें तें,  
भेटेन जाउनि पुढें घनमंडलातें.

हातीं धरीन मग रंगित इंद्रचाप,  
सोडोनि वृष्टि सगळा शमवीन ताप.

पाहीन तेथुनि कसे दिसतात देश,  
घेतो शिरावरि कसा महिभार शेष,  
गंधर्वलोक मग पाहिन तो कसा रे !  
जेथें सदा करिति गायन लोक सारे.

पाहीन दिव्य अलकाचल तूंहि पाहीं,  
पाहीन इंद्रनगरींतिल अप्सराही,  
कैलास पाहुनि खगा उतरोनि येऊं,—  
राहूं तिथेंच अथवा; चल ऊठ जाऊं.

कैलास, इंद्रनगरी, अलकावतीही,  
या कल्पना उगिच तथ्य तयांत नाहीं !  
वर्णोत मूढमति त्या; मज देइ शांती  
दावोनि सृष्टिरचना असते कशी ती.

जो त्यागितो निरस मानुनि रम्य सृष्टी  
टेवोनि कल्पित कृतीवरि नित्य दृष्टी,

( ३७ )

तो टाकुनी उदकपूर्ण घटा घरांत  
प्याया सदा मृगजळा फिरतो वनांत.  
सृष्टीच इंद्रनगरी अलकाहि तीच,  
कैलास तीच, कविला जननीहि तीच !  
अंकीं तिच्या विहरतां कविबालकातें  
त्रैलोक्य तुच्छ, चल दाखिव सृष्टि-माते

इंदूर, सराफा

१५ जून १८९७

( ३८ )

## मित्रा नारायणा !

तुझ्यामाझ्यामध्ये अगणित जरी कोस असले,  
नद्या नाले सिंधू गिरिहि जरि येऊन पडले,  
जरी दोघांमध्ये विकट यमराया प्रकटला,  
तरी एकेजागीं सतत जिव राहील अपुला.

शशी तो आकाशीं, जलधि जरि भूमीवरि असे,  
तरी आकर्षीतो शशि जलधिला—तूं मज तसे !  
कुठें तूं, मी कोठें, तुजमजमधें पर्वत कडे,  
तरी माझें वेडें मन सतत धांवे तुजकडे.

बाल्यापासुनि ज्यास आजवरती स्नेहोदकें पोषिलें,  
आली संप्रति ज्या वसंतसमयीं विश्वासरूपीं फुलें,  
जाळूं पाहति त्यास मत्सरकिडे मूळामधें जाउनी,  
विघ्नें वारुनि नित्य प्रेमतरु तो ठेवी जिवा जोपुनी.

सराफा, इंदूर

२० जून १८९७

## लाडके-

नाहीं सौख्य जगांत वाटत असें होते जयाला खरें,  
 साराया भ्रम तो क्षणैक दिवले कां सौख्य त्याला वरें ?  
 स्वप्नीं कल्पलतेतळीं विहरतां आली मला जागृती;  
 गेली कल्पलता कुठें ? मज अतां कांटे पुन्हा टोंचती.

आनंदें भवसागरांत फिरतां त्या प्रेभनौकेंतुनी,  
 झालें वादळ हाय ! हाय ! बसली नौका तळीं जाउनी.  
 एकाकीं पडलों तशांत वणवा चोहींकडे पेटला  
 सर्वस्वीं जळतों दयाघन प्रभो ! सोडीव आतां मला

“ प्राणेश ! हृदयामर्धा वसतसा रात्रंदिनीं माझिया,”  
 ऐसें सांगत तूंच नित्य मजला होतीस तें कासया ?  
 गेली सोडुनि तूं जगास तरि मी येथेंच कां हें असें ?  
 झालें भस्म तुझें तरी न जळलों हें सांग झालें कसें ?

सांगावें मजला “ सदैव सखया राहीन छापेपरी,”  
 प्रेमार्ची वचनें तुझीं अजवरी मानीत आलों खरीं;  
 आतां या तनुवांचुनी वद कशी लाया तिथें राहिली ?  
 ने तेथें मजला सर्वें झडकरी वा तूंच ये भूतलीं.

अंधारीं चपला नभीं चमकलीं काळोख झाला पुन्हां,  
 सौख्यें तीं दिसलीं पुन्हां हरपलीं भ्रांतिष्ठ माझ्या मना.  
 संसाराटावि एकला फिरं कसा, अंधार चोहींकडे !  
 ये ये धावुनि लाडके ! मुखशशी दाखीव आतां गडे !

सौख्या, हा हतदेह सोड, चल ये दुःखा गळ्या धावुनी  
 तारुण्या, मज तूं नको, प्रिय जरे ! येई सुखें यौवनीं,  
 शृंगारा, क्षणिका, जळो मुख तुझें ! भेटे विरागा मल्ल,  
 रे रे कां स्मरणा, उगीच छळिशीं ! दाखीव देवा बिला

इंदूर, सराफा  
 जुलै १८९७

## भगवा झेंडा.

मिक्षा वाढ असें समर्थ म्हणती, न्यायासनीं ऐकुनी,  
आला धावत दानशूर नृपती, बोले करा जोडुनी,  
“लक्ष्मी ही अपुलीच, राज्य अपुलें, मीही असें आपुला,  
ध्यावी ही तलवार, हा मुकुट, हा माथा पर्दां वाहिला.”

पाहोनी निरपेक्षबुद्धि गुरुजी शिष्याप्रती बोलती,  
“आहा रे शिवबा ! जगांत असला तूं एकला भूपती;  
बारे, ऊठ, पुरे पुरे विनय हा, संतुष्ट झालों मनीं.  
आम्ही नित्य निरिच्छ संपत अम्हां कांहीं नको याहुनी—

हेतु एकच, यत्न एकच असे राय ! तुझा आमुचा,  
देशां तासुनि धर्म रक्षुनि करीं संहार या शत्रुचा;  
हें देई; दुसरी मला मग नको राया ! तुझी दक्षणा,  
नीती न्याय बघोनि नित्य करिजे राजा ! प्रजारक्षणा.”

बोले छत्रपती “धरोनि गुरुजी ! आज्ञा शिरीं आपुली,  
आहे वागत मी यथामति, जया द्याया भवानी बली !  
धर्माचा प्रतिपाल योग्य करणें कर्तव्य माझें खरें;  
ध्यावें मागुनि आज आपण गुरो ! कांहीं तरी दूसरें.”

“ध्यावें कांहीं तरी असेंच म्हणशी ? दे हेंच राजेश्वरा !  
बोलो क्षत्रिय रामराम, पहिला जोहार नीचा बरा.  
ठेवोनी निरपेक्षबुद्धि लढती सारे मराठे रणीं,  
याची खूण असो तुम्हास भगवा झेंडा अतांपासुनी.

देवो श्रीरघुवीर मंगल तुला—येतों—बसावें—पुरें,”  
ऐसें बोलुनि रामदासगुरुजी गेले निघोनी त्वरें.

आज्ञा मानुनि ती प्रमाण भगवा झेंडा रणीं लाविला—  
कोटें तो नृप, ते गुरु, समय तो, झेंडाहि तो आपुला !

ज्याला पाहुनि धीर वीर समरा सोडोनि भांबावले,  
शस्त्रें टाकुनिया स्त्रियांत दडले, देशोधडी लागले,  
भ्याले, रानधुळींत चीत पडले, अह्माकडे धावले,  
झेंडा तो अरिधैर्यभेदक कुठें गेला ? कसें जाहलें !  
ओष्टा चावुनि, दांत खावुनि, मर्दे गजोंनि रानीं वनीं  
गेले धावुनि खड्ग घेउनि अहा माझे मराठे रणीं,  
मांडी थोपटुनी रणीं झगडले, मेलेहि ज्याच्यास्तव,  
झेंडा तो, रणसिंह ते, मज विभो ! स्वप्नीं तरी दाखिव

दिल्ली ध्वंसुनि नाचला झयझया जो शत्रु-छातीवरी,  
पाहोनी अटका पुन्हा फडकला जावोनि कोल्हापुरी,  
झाला भीम पराक्रमी, जयजयी, धर्मप्रजा पालक,  
झेंडा तो मज दाखवा कुणितरी या छातिचा मालक !

स्वामी श्रीशिवभूपती झगडले ज्याच्यापुढें आपुले,  
बाजीही पडला, रणीं निजतनू तान्हाजिनें वाहिलें,  
बाजीरावहि विप्र, क्षत्रिय परी झाला ज्याच्या बळें,  
हा ! हा ! क्षत्रिय मी असूनि असु हे त्यावीण कां ठेविले ?



## बघसी अंत किती राजसे ?

चाल—केशव करणी अगाध लीला.

जिकडे तिकडे जगांत सारें प्रेम सांचलें दिसे;  
तयाविण कोटें कांहीं नसे.

प्रवाह सारे धांवत जाती नदीकडे अक्षय;  
होती तिज भेटुनि अक्षय;

निशिदिनि रानीवनीं वाहुनी तटिनीही झरझरा,  
देती आलिंगन सागरा.

या पुष्प वल्लरी तरुसंगें क्रीडती,  
शशिसंगें रमते सदा कौमुदी सती,  
अंबरी समीरण सारे सम्मीलती,  
प्रेमावांचुनि निष्फल जीवित ठावें तुजला असे.

बघसी अंत किती राजसे ?

तुंग महीधर गगनश्रीच्या वदनाला चुंबिती;  
शशिकर जललहरी कर्षिती.

दिनमणि येतां घरीं प्रेमला पूर्वादिशा सुंदरी  
फुलते कदंबकुसुमापरी.

हांसत हांसत प्रफुल्लवदनें तारागण खेळती,  
अंबरीं परस्परां ओढिती.

रवि येतां उघडी नेत्रातें कमलिनी,  
शशि दिसतां हांसे आनंदुनि कुमुदिनी  
वनलक्ष्मी नटते मधु आला पाहुनी  
चंचल चपला, परि मेघाला सोडुनि दूर न वसे  
बघसी अंत किती राजसे ?

शालदुशाला नको, नको मज मंदिलही भरजरी,  
त्याहुनि कथा माझी बरी.

सुरेंद्रनगरी नको, तुजसवें राहिन मी काननीं,  
दुजें धन नको मला तुजहुनी,  
ओवाळुनि टाकिन तुजवरुनी साठ कोटि अप्सरा !  
नको ती विष्णूची इंदिरा !

तुज शोधित फिरलों जनीं स्मशानीं वनीं,  
तर वल्ली विहगा विचारिलें जाउनी,  
गिरि सरिता उडुगण नाहीं सांगत कुणी,  
काय करूं तुज पाहूं कोठें तुजविण भरलें पिसें  
वधसी अंत किती राजसे ?

झुळझुळ वाहे प्रवाहजल हें एकसारखें जसें,  
माझें आयु चाललें तसें.

तुजविण दिसती शून्य दशदिशा ये लवकरि धांडनी  
देईं आलिंगन साजणी !

सुमनभूषणें रचुनि परोपरी तनुलतिका मंडिन;  
गुंफुनि अलंकार देइन;

नवकाव्यमाळ वेणींत तुझ्या घालिन,  
नवरसी सुरस मिष्टान्न तुला चारिन,  
या कविकुंजांतच तुजसंगें राहिन,  
सखये कविते ! दर्शन दे मज तुजविण कोणी नसे;  
वधसी अंत किती राजसे ?

शास्त्राभ्यासा करुनी विटलों, विटलों विद्यालयां ;  
यानें जाइन लवकरि लया.

महापरीक्षा ज्ञाली, आली विद्या अथवा कला,  
तरि मी तुजवांचुनि एकला !  
प्रेमदृष्टि तूं ठेव मजवरी, मग सारें तत्क्षणीं  
देइन हाकुन हृदयांतुनी !

ही विद्या साधिल तव पदसंवाहन,  
ही कला करिल तव तनुलतिकामंडन,  
नवकाव्य रचुनि हा दास करिल रंजन,  
तव चरणीं सर्वस्व वाहिलें, येउनि घे त्या कसे  
बघशी अंत किती राजसे ?

इंदूर, सराफा

ऑगस्ट १८९७

प्रकाशन, सुविचार समागम

सप्टेंबर १८९७.

# निज नीज माझ्या बाळा !

चाल-सुतार निर्गुणिचे तुजसाठीं आणवीले.

चा नीज गडे नीज गडे लडिवाळा !

निज नीज माझ्या बाळा ॥ ४० ॥

रवि गेला रे सोडुनि आकाशाला,

धन जैसें दुर्भाग्याला.

अंधार वसे चोहिकडे गगनांत,

गरिबाच्या जेंवि मनांत.

बघ थकुनि कंसा निजला हा इहलोक,

मम आशा जेंवि अनेक.

खडबड हे उंदिर करिती,

कण शोधायातें फिरती,

परि अंतीं निराश होती;

लवकरि हेही सोडितील सदनाला,

गणगोत जसें अपणाला.

बहु दिवसांच्या जुन्या कुडाच्या भिंती;

कुजुनी त्यां भोंकें पडतीं.

त्यांमधुनी त्या दाखविती जगताला

दारिद्र्य आपुलें बाळा.

हें कळकीचें जीर्ण मोडकें दार

कर कर कर वाजे फार;

हें दुःखानें कणहुनि कथीं लोकाला

दारिद्र्य आपुलें बाळा.

वाहतो फटीतूनि वारा;  
 सुकवीतो अश्रूधारा;  
 तुज नीज म्हणे सुकुमारा !  
 हा सूर धरी माझ्या या गीताला  
 निज नीज माझ्या बाळा !

जोंवरती हें जीर्ण झोपडें अपुलें  
 दैवानें नाहीं पडलें,  
 तोंवरतीं तूं झोंप घेत जा बाळा;  
 काळजी पुढें देवाला !  
 जोंवरतीं या कुडींत राहिल प्राण,  
 तोंवरि तुज संगोपीन;  
 तदनंतरची करूं नको तूं चिंता;  
 नारायण तुजला त्राता.

दारिद्र्या चोरिल कोण ?  
 आकाशा पाडिल कोण ?  
 दिग्वसना फाडिल कोण ?  
 त्रैलोक्यपती आतां त्राता तुजला,  
 निज नीज माझ्या बाळा !

तुज जन्म दिला सार्थक नाहीं केलें;  
 तुज कांहीं न मीं ठेवीलें.  
 तुज कोणि नसे, छया तुज आकाश;  
 धन दारिद्र्याची रास;  
 या दाहि दिशा वस्त्र तुला सुकुमारा;  
 गृह निर्जन रानी थारा;

( ४८ )

तुज ज्ञान नसे अज्ञानाविण कांहीं;  
भिक्षेविण धंदा नाही.  
तरि सोडुं नको सत्याला;  
धन अक्षय तेंच जिवाला;  
भावे भज दीनदयाळा;  
मग रक्षिल तो करुणासागर तुजला.  
निज नीज माइया बाळा !

इंदूर, सराफा

सप्टेंबर १८९७

प्रकाशन, रसतरंगिणी

१९१०

## विश्वामित्राच्या कांठीं.

( स्थळ — बडोदे येथील कमिटी बागेतील झुलता पूल.

वेळ — पौर्णिमेची चांदणी रात्र. )

( चाल — फुलें वेलीचीं. )

बघुनि मन धालें

साफल्य दृष्टिचें झालें ! ध्रु०

पाउस वर्षाचा जणुं पडतो;

रजताचा जणुं मेघ वितळतो;

किंवा चंद्रकांत पाझरतो;

जणुं शीतांगी—

मत्प्रिया मला आलिंगी !

शीतल चंदनरमांत पडलों;

अथवा अमृतडोहिं बुडालों;

किंवा सुखस्वप्नीं सांपडलों;

न कळे कांहीं—

जिव वेडाबुनि हा जाई !

शांतिदेवता निराकारिणी

वसते जणुं या मंगल स्थानीं;

सांगे मजला या उद्यानीं,

“ चंचल वाला !—

बघ इथें जगन्नाथाला !”

सृष्टिसुंदरी नटली थटली,

सूक्ष्म धवल वल्कला नेसली;

खुलली जणुं सुमवेली फुलली;

१

२

३

रम्य ही शोभा—

हिजपुढें काय ती रंभा !

४

शांत तटिनि जणुं पथ स्फटिकाचा

जातिपुष्पपथ वनदेवीचा

किंवा ओघ सजिव रजताचा

कीं रत्नाची—

मेखलाच उद्यानाची !

५

विश्वामित्रीजालें या कालीं

तटवनभूमी विंबित झाली;

वरतीं तैसे दिसतें खालीं;

अद्भुत झालें—

पाताळ आज पाहीलें !

६

तारांगणही स्पष्ट विंबलें,

स्नाना जणुं हे मुनि अवतरले;

तेजोनिधि कीं ऋषी बैसले;

ध्यान धरोनी—

जलसमाधिस्थ होवोनी !

७

शशिरायाही आंत उतरला,

कलहंसापरि पोहुं लागला;

तटिनीनें जणुं हृदयीं धरिला;

प्रेमळ कांत—

पाहुनी इथें एकांत ।

८

जेथें असली श्रेष्ठ मंडळी,

तिथेंच गरिबा जागा दिधली;

शंका सखये ! परि उद्भवली,



खरी मम काया—

उदकांमधिं वा भूवरि या !

९

वरतीं खालीं दिसतें गगन;

मध्ये लंबित अपुलें भवन;

वातावरणीं आधाराविण

गोजिरवाणी—

फेंकिला चेंडु हा कोणी !

१०

वरतीं खालीं ही शशिकांती;

द्विगुणित शोभा द्विगुणित शांती;

द्विगुणित आनंदाची भरती,

दृष्टि वावरली—

वर पाहूं किंवा खालीं !

११

स्मरणशक्तिके ! जागृत होई;

दर्शनदुर्लभ शोभा पाहीं,

विसरूं नको वध यांतिल काहीं;

वारंवार—

कोठुनी असें दिसणार ?

१२

इंदूर ८ आक्टोबर १८९७, आणि बडोदें.

प्रकाशन, मा. मनोरंजन; दिसेंबर १८९८.

## तरुवरा !

चाल-केशवकरणी अगाध लीला.

क्षुद्रबुद्धिने अवगणिलें तरि थोर करी उपकृती,  
 दिसते तीच मला तव रिती.  
 कितीक वेळां जवळुनि गेलों, नाहिं पाहिलें तुला;  
 मनीं तूं राग न तो मानिला.  
 विहंगवदनें हका मारिल्या, जवळि न आलों, तरी  
 धरिला राग न तो अंतरीं.  
 अपराध्यावस्तींही करिती संत दया अक्षय;  
 दिसतो तोच तुझा निश्चय.  
 जलवृष्टीनें भिजलों आलों जवळ तुझ्या तरुवरा !  
 दिला तूं प्रेमानें आसरा.  
 संकटसमर्थीं सहाय्य करिती संत सुजनदुर्जनां,  
 नाहीं भेद मनीं सज्जना.  
 शाखा-कर पसरुनी तयांच्या खालीं मज घेतलें,  
 सुतासम स्नेहें सांभाळिलें.  
 फेडूं कसा उपकार तुझा मी दुर्बल नकळे मला;  
 अर्पितों पद्यसुमन हें तुला.

इंदूर, नदीचे तीर

१० आक्टोबर, १८९७

प्रकाशन, रसतरंगिणी

१९१०

## एका आसन्नमरण दुष्काळपीडितास.

चाल—नृपममता रामावरतीं.

सुटलासी दीन अनाथा, धरिलेंसी मृत्यूपंथा; शेवटीं.	१
संपला येथला वास; सरला तव आयुप्रवास; शेवटीं.	२
दारिद्र्यदशा तनुसंगें येथेंच राहिली मागें; यापुढें.	३
तुज तीव्र रवीचा ताप मावळला आपोआप; यापुढें.	४
तुज अदय हिंवाचें वारें झोंबेल कधींहि न वारें; यापुढें.	५
घनवृष्टि पुन्हां येथील कधिंही न तुला भिजवील; यापुढें.	६
हंसतील न आतां धनिक; छळिलील न निर्दय लोक; यापुढें.	७
वसनाची न करीं चिंता; झालास दिव्य तूं आतां; यापुढें.	८
गेलास कशनि अन्नान; करीं आतां अमृतपान; यापुढें.	९
हरल्या तव आधिव्याधी; टळल्या तव सर्व उपाधी; यापुढें.	१०
बहुमान तसा अपमान तुज आतां सर्व समान; यापुढें.	११

तनुविकार येथिल सारे  
येथेंच राहिले बारे; यापुढें.  
गेलास खऱ्या सुखधामा;  
धे आतां चिर विश्रामा; यापुढें.  
अशनाविण वसनावीण  
गेलास अम्हां त्यागून; त्रासुनी.  
सांगशील ना सुरभवनीं  
किति निर्दय आम्ही प्राणी; येथले.  
प्रेमाचें मोल कुणांला  
ठाऊक नसे आम्हांला; सांग तूं.  
वा सांग सुखानें कांहीं;  
मज आतां बघवत नाहीं; ही दशा.  
चाललों तरी सखया मी;  
भेटेन तुला निजधामीं; लवकरी !

इंदूर, सराफा,  
१२ आक्टोबर १८९७  
प्रकाशन, रसतरंगिणी  
१९१०

## विनवणी.

चाल—राग आला ना फार केशवा.

काय झालें हो आज साजणा,  
रसुनि बसला कां हृदयरंजना ?

प्रणयकलहीं बोललें टाकुनि,  
काय बसला हो तेंच घेउनी,  
पदर पसरीतें हात जोडुनी,

जळो मेल हा जीव राहिना !

काय झालें हो आज साजणा ?

१

पुरे नाहीं कां राग जाहला,  
दोन घटका मशिं नाहिं बोलला,  
काय माझा हा अंत पाहिला,

गडे बोलाना कां दयाघना ?

काय झालें हो आज साजणा ?

२

“ येई माझे लाडके साजणी, ”

म्हणा माझा हा पदर ओडुनी,  
गोड बोला मशिं जवळ घेउनी,

शपथ कंठाची प्राणजीवना ?

काय झालें हो आज साजणा ?

३

इंदूर, सराफा

१५ आक्टोबर १८९७

# बोलत कां नाहीं.

चाल-कृष्ण गडी अपुला.

बोलत कां नाहीं, झालें काय तुला वाई ?  
चोळी परकर नवीन केले,  
दागदागिने सर्व घातले,  
चूल बोळकें जवळ मांडिलें,  
दिलें सर्व काहीं, तरी तूं बोलत कां नाहीं ?  
आई तुजला रागें भरली ?  
कीं दादानें खोडी केली ?  
रुसली माझी बाळ सोनुली,  
काय करूं वाई, गडे तूं बोलत कां नाहीं ?  
सांग तुला कां भूक लागली ?  
देउं काय मी लाटुनि पोळी ?  
रुसूं नको, घे ही बघ झाली.  
छकुले ! ये खा ही, गडे ! तूं बोलत कां नाहीं ?  
शेजारिण वेणुचा बाहुला,  
नवरा तुजला आज पाहिला,  
म्हणुनि लाजुनी धरिशी अबोला ?  
ओळखलें वाई, नको तू सांगुं नको काहीं !

इंदूर, सराफा,

१७ आक्टोबर १८९७.

## प्रभात.

चाल—घनश्याम सुंदरा.

- रवी उदेला ऊठ उशिर झाला;  
 उरळ मनानें वंदिं जगत्पाला. १
- मौक्तिकवृष्टी जणुं भूवर झाली;  
 ही स्मितमुखि पूर्व दिशा खुलली. २
- अधि समीरण येती भेटाया;  
 गंगती काळ हा दवडुं नको वांया. ३
- सुमनमंडळी उटुनि उषःकालीं;  
 जणुं कां प्रातःस्नान करित बसली. ४
- वनलक्ष्मी ही शुचिर्भूत दिसते;  
 वपलव वाहुनि देवपुजा करिते. ५
- प्रफुल्ल झाले, आनंदें डुलती;  
 ने मानसपूजा जणुं कां हे करिती. ६
- गाउं लागले तरुवरि केव्हांचे;  
 ऐक, जणू हे गायक स्वर्गांचे. ७
- खग वैतालिक वायूवरि बसुनी;  
 उंच अंबरीं तल्लिन होऊनी. ८
- हत लगवग येती तटिनी गिरिवरुनी;  
 णू चालल्या भाविक या तरुणी. ९
- तुंग पुरातन पर्वत हे दिसती  
 आद्यऋषी जणुं ध्यान धरुनि बसती. १०
- डे मंगलमय हें भूमंडल दिसतें;  
 ! आळविं प्रभुला जाइं शरण त्यातें. ११
- आक्टोबर १८९७  
 गिणी १९१०

## आगगाडीस.

चाल-ऊठ गडे सत्तरी । सेवा शेवटची ही करी.

नेईं मला लवकरी

झाला उशिर किती हा तरी ॥ ध्रु० ॥

मानस माझें स्वेच्छाचारि,  
मला सोडुनी तव स्कंधावरि,  
जाउन बसलें केव्हांचें धरि;

जड काया ही परी,

तरी तूं नेईं तिला सत्तरी.

१

पवनचपल जन तुजला म्हणती,  
मग कां धरिशी ही मंद गती ?  
ऐकुन माझी दीन विनंती,

द्रव तुझिया अंतरी,

आला नाही ना तिलभरी ?

२

जों जों जवळ बराच्या जातों,  
तों तों अधिक उताविळ हेतों,  
तव निर्जिवपण विसरुनि म्हणतों

वेड्यावेड्यापरी,

बाई नेईं मला झडकरी.

३

आगगाडींत,

२२ आक्टोबर १८९७.



## १८९७ या वर्षाला

चाल-विठाबाई माउली.

कालतरूच्या फुला, जाई रे कालतरूच्या फुला ॥ ध्रु० ॥  
कष्टप्रद तव आयु संपलें, घे चिर विश्रांतिला,  
अनावृष्टिनें सुकलेंशी तूं रोग तुला लागला. १  
ज्वरकीटें तव पराग नेले, केलें नीरस तुला,  
मास पांकळ्या गळल्या अकरा, सोडीं बाराविला. २  
हीच भेट, हा नमस्कार घे आतां शेवटला.  
तुजसम अगणित फुलें उमलुनी, गेलीं विलयाला, ३  
कालवृक्ष तरि सदैव धरितो नवीन सुमनाला;  
विश्वोद्यानीं लावी उपटी एक तोच त्याला. ४  
नंतर “ आज ” निरंतर राहिल “ काल ” इथें इथला;  
तो दिन येइल चिरसुख देइल केव्हां न कळे मला. ५

अहमदनगर

२ नोव्हेंबर १८९७

प्रकाशन, बा. बो. मेवा

२, १२, १८९७

# आकाशांतील घारीस.

अमर्याद हा व्योमसिंधू गभीर  
मधें चालली घर ही नाव धीर  
अशी उंच ही एकटी संचरे कां  
पुसाव्या हिला सर्व येथून शंका

जगाचा भला थोरला हा पसारा  
तुला वाटला काय निःसार सारा  
म्हणोनी अम्हां सोडुनी भूमिभागीं  
सदा हिंडसी उंच आकाशमार्गीं

खरें प्रेम नाही, खरा स्नेह नाही,  
दयालेश माया नसे येथ कांहीं,  
असें वाटलें काय बाई तुला गे !  
म्हणोनी तुला अंबरीं गोड लागे ?

जयानें तुझें प्रेम चोरुनि नेलें,  
तुला एकलें खालतीं सोडियेलें,  
तया वल्लभा अंबरीं शोधण्यातें,  
निघालीस कां सांग बाई ! खरें तें ?

गतप्राण झालीं तुझीं काय बालें,  
तुला वाटलें प्राण त्यांचे उडाले,  
म्हणोनी पुन्हां त्यांस आणावयाला  
नर्भी हिंडशी सांग बाई ! कशाला ?

जयानें तुझी निर्मिली पक्षिकाया,  
दिली अंबरीं शक्ति तूतें उडायला,

( ६१ )

तुला जो सदा पोषितो वाढवीतो,  
नभीं शोधिसी काय वाई ! विधी तो ? ६

जगा त्रासुनी लोक संन्यास घेती,  
घरा सोडुनी वास रानीं करिती,  
परी रानही सोडिलें दूर खालीं,  
विरक्ती अशी प्राप्त कां सांग झाली. ७

जगाचा तुला बीट आला कशानें ?  
मला गूढ सांगें, तुझ्या संगतीं ने !  
नको येथलें प्रेम खोटें क्षणाचें,  
गडे ! दाव जें सत्य, जें शाश्वतीचें ? ८

अहमदनगर  
२ नोव्हेंबर १८९७

प्रकाशन, रसतरंगिणी  
१९१०

## आंदोलन.

चाल-नंदाच्या घरीं आनंद झाला.

ताई गुणाची माझी छकुली,

“ झोंका दे दादा ” म्हणूं लागली;

संभाळ ताई ! फांदी वांकली,

दोहीं दोरांना गच्च आवळीं,

जो जो गे जो जो. १

वायुसागरीं आल्या लहरी,

ताई तरंगे नौका त्यांवरी;

कुंतलध्वजा फडफड करी,

पायाचें वल्लें हाण सत्तरी;

जो जो गे जो जो. २

वायुसिंधूला भरती आली,

नौका हालते वरतीं खालीं,

परकर शिडांची त्रेधा उडाली,

शाबास ताई ! माझी सोनुली;

जो जो गे जो जो. ३

देवदयेचें झाड थोरलें,

भक्तिप्रीतीचे दोर बांधले;

मोक्षप्राप्तीचा झोंका हा बाळे !

आनंद देवो तुला वेल्हाळे !

जो जो गे जो जो. ४

अहमदनगर

प्रकाशन, वा. बो. मेवा,

५ नोव्हेंबर १८९७

१८९७

## असंतुष्ट पति !

विद्या दावूं कुणा ? कुणा रसिकता दावूं ? कुणा चातुरी ?  
 केलेली कविता कुणास शिकवूं ? दावूं कुणा माधुरी ?  
 अंगीं खेळुनि राहिला सुरस हा शृंगार दावूं कुणा ?  
 ऐसा व्यर्थ कशास जन्म दिधला धात्या ! अरे दुर्जना ?  
 प्रेमें निंदिल कोण ? कोण रसिका कोपेल माझ्यावरी ?  
 ग्लानी हारिल कोण ? कोण मजला रंजील नानापरी ?  
 कोणाच्या वदना बघूनि रिझवूं उद्धिग्न माझ्या मना ?  
 ऐसा व्यर्थ कशास जन्म दिधला धात्या ! अरे दुर्जना !  
 कोणाचें सुख साधुनी सुख मनीं मानूं ? कुणा शांतवूं ?  
 कोणाला विनवूं ? कुणावर रुसूं ? प्रेमा कुणा दाखवूं ?  
 वाटे जीव नको, असार सगळा संसार वाटे सुना !  
 ऐसा व्यर्थ कशास जन्म दिधला धात्या ! अरे दुर्जना !  
 वृद्धाला तरुणी कुरूप पतिला पत्नी मिळे सुंदरी,  
 मूर्खा बुद्धिमती मिळे अरसिका शृंगारभोक्ती खरी;  
 ऐशीं योजिशि जोडपीं विग्रम तूं ! ही कां तुझी योजना ?  
 ऐसा व्यर्थ कशास जन्म दिधला धात्या अरे दुर्जना !  
 त्यापक्षीं मज मूर्ख अंध करुनी देतां बरी बायको,  
 होता तो उपकार; हाय ! परि ती आशाहि आतां नको !  
 संसारीं मज गोंबुनी, मज नको ऐसी दिली अंगना !  
 ऐसा व्यर्थ कशास जन्म दिधला धात्या ! अरे दुर्जना ?

( ६४ )

## दीपका !

स्नेहानें जळशी, तयासह दिव्या ! तूं राहसी अक्षय;  
स्नेहावांचुन जीवही न धरिशी ऐसा तुझा निश्चय.  
स्नेहाचा लवही मिळे न मजला, प्राणास कंटाळलों,  
स्नेहावांचुन कोरडाच जळतों—हें काय मी बोललों ?  
कानीं हें पडतांच काय तुजला वाटेल आई बरें ?  
वेड्याचे वच मानशील सखये ! कैसे बरें तूं खरे ?  
मित्रा ! तूं म्हणशील खास बनला वेडा तुझा सोबती;  
बोला—कांहिं म्हणा वदून चुकलों आतां न त्याची क्षिती

अहमदनगर (?)

१८९७.

## शाहणी बाहुली.

चाल-ला बाई ला, बेलाचे पान माझ्या महादेवाला.

या बाई या, बघा बघा कशि माझि बसलि बया;

ऐकुं न येतें, हळुहळु अशि माझि छात्रि बोलते.

डोळे फिर्विते, टुलुटुलु कशि माझि सोनि बघते.

बघा बघा तें, गुलुगुलु गालांतच कशि हंसते.

मला वाटतें, इला बाई सारें कांहि सारें कळतें.

सदा खेळते, कधि हट धरुन न मागे भलतें.

शाहणि कशी, साडिचोळि नवि ठेवि जशिच्यातशी.

१८९७

प्रकाशन वॉ. बो. मेवा. २ मार्च १८९९.

# स्वतंत्रतेस-

श्लोक.

बांधी ज्यास न शृंखला, न कधि जें कोणा उगा भीतसें,  
ऐसें मानस मात्र मंदिर तुझें स्वातंत्र्यदेवी ! असें,  
जेथें नित्य धनांधकार असतो कारागृहीं त्या सदा  
त्यक्तेजस्तरणी प्रकाश करुनी त्याची हरी आपदा. १

जों जों चंदन घाशिती अधिक दे तों तों सुगंधाप्रती,  
जों जों कांचन तावती अधिक तें तों तों झळाळे अती;  
जों जों रत्न शिलेवरी उगळिती तत्तेज तों तों चढे,  
जों जों बद्ध तुला करूं बघति तूं स्वच्छंद तों तों गडे. २

कोंडोनी अपकीर्ति होइ न तुझी सत्कीर्ति होते परी,  
दंडोनी दुबळी नव्हेच उलटी होशी बलाढ्या खरी,  
ज्यांना त्वद्गुण ठाउके, निज गृहीं त्वद्भक्त जे गाजती,  
येथें तेच तुझ्या वधार्थ उठती ही नीति गे कोणती ? ३



# अ आ ई !

चाल—तुम्ही चला हो वरमायी, नोवरियाचे आई.

मोत्या ! शीक रे अ आ ई,

सांगूं कितीतरि बाई ॥ ध्रु० ॥

दादा आई म्हणताती,

अ आ ई ई कठिण किती,

तुजला कधी न येईल ती;

म्हणुं दे कोणी कांहीं—

शीक रे अ आ ई.

१

यू यू ये ये जवळ कसा,

गुप्चुप् येथें बैस असा,

ऐक, ध्यान दे, शीक तसा;

धडा पहिला घेई—

शीक रे अ आ ई.

२

म्हणतां तुजला येत नसे,

शिकविन तुज येईल तसें,

अ आ ई ई भुंक कसें;

कां रे भुंकत नाहीं—

शीक रे अ आ ई.

३

# नवें पान उघडलें !

श्लोक.

होती सृष्टि कुठें ? उजेड अथवा अंधार होता कुठें ?  
होता मात्र तदा जगजनक तो, हा काळ होता कुठें ?  
कोणी काहिं कुठें कधीहि नव्हतें तेव्हां जगन्नायक,  
इच्छासाधन घेउनी वनाविता झाला महा पुस्तक. १

कोरें पुस्तक निर्मिलें प्रथम तें आकाश ज्या बोलती,  
नाना तारकपुंज आंत लिहिले त्यांची न कोणा मिती;  
येथें काढियलीं यथाक्रम तरू पक्षी पशू माणसें.

“ होवो हें ” म्हणतांच तें उमटलें जागीं जसेंच्या तसें. २  
झालें पुस्तक पूर्ण विश्व म्हणतों, ज्याला इथें आपण,  
वाचाया बसला प्रभू, उलटितो पानें स्वयें वाचुन;  
त्यानें आजवरी किती उलटिलीं पानें तया ठाउक,  
जाणे तोच पुढील यांत उरलीं पानें किती आणिक. ३

जन्मापासुन पाहिलीं वरवरीं तेवीस पानें पुरीं,  
कोणा माहित आणखी कितितरी पाहीन सा भूवरीं ?  
दृष्टीदेखत आज पान सरलें; आलें नवें वाहिर,  
जाणूं काय अर्हीं शुभाशुभ किती वाचील तो वावर. ४

इंदूर

१ जानेवारी १८९८

प्रकाशन बा. बो. मेवा

६ जाने० १८९८

## बाललेखन.

( एका कविमित्राचें मौल्यवान् पुस्तक वाचावयास आणलें.  
त्यावर आमच्या पश्चात् चिरंजिवानें यथेच्छ रेखाटलें  
त्यास उद्देशून:— )

### दिंड्या.

दौत शाई पुस्तकें छान छान  
कुणीं आणीलीं खेळणीं लहान  
अशा भावें खेळलें अज्ञ बाळ  
वघा त्याचा हा दर्शनीय खेळ ! १

जया लेखन हें काय नसे ठावें.  
तया आलें मनिं कांहीं तरि लिहावें.  
प्रथम त्याचा हा यत्न इथें झाला  
काय लिहिलें तें ठाउकें तयाला ! २

बाललेखक वसला लिहायाला  
मला गमलें जणुं देवदूत आला.  
लिपी भाषा स्वर्गीची हा लिहून  
करी वर्णन तेथलें आठवून ! ३

अम्हां कळतें जरि काय तो लिही तें  
तरी सार्थक जन्मून खरें होतें;  
अमरपुरिचें जें गूढ तया ठावें  
काय आम्हां तें कळतही नसावें ? ४

सदा आनंदी दुःख लेश नाही  
सदा निर्मल मग पाप कुठुनि येई ?  
शांत कोमल तेथला जसा तैसा  
इथें होतों शैशवीं मुक्त जैसा !

५

कुठुनि आलों मी, कुठें जावयाचें ?  
कसा ईश्वर तो, कसे भक्त त्याचे  
कसा त्याचा आनंद-लोक वा रे !  
स्मरत होतों तें बाळपणीं सारें !

६

हरिणबालासम दुडुदुडू उडावें,  
विकच कमलासम गुलुगुलू हंसावें !  
विहंगासम किति मधुर मधुर गावें,  
स्वर्ग होता तेधवां मला ठावें.

७

अनल जाळी हें जेधवां न ठावें  
म्हणुनि भेटावें जया सुमनभावें;  
अंग जळतां परि आठवे विशेष  
स्वर्ग माझा हा नव्हे अन्य देश.

८

उदक गमलें ही शिळा पसरलीसे  
तिथें जाउनि वाटलें रमावेंसें  
हाय ! दुःखा आरंभ असा झाला !  
सदा सौख्यद तो स्वर्ग कुठें गेला ?

९

पुढें खेळामधि चित्त गुंग झालें,  
लुटूंपुटिचें घरदार गळीं आलें,  
बालसंसारीं चित्त रंगवीलें,  
स्मरण स्वर्गाचें हाय ! निघुनि गेलें !

१०

( ७१ )

पित्या शिक्षण हें वाटलें अगत्य  
मार चुकवाया बोललों असत्य,  
अशा परिणें संसर्गदोषयोगें  
अघामागुनि अघ मनीं शिरूं लागे. ११

जन्मतः जो लाजवी देवदूता  
तोच नीचाहुनि नीच पहा आतां !  
अहा ! मूढा, पामरा, पापराशी !  
काय केलें तूं स्वयें आपणाशीं ! १२

१८९८

प्रकाशन, सुविचारसमागम

मार्च १८९९.

## देवाजीचीं सर्व मुलें.

जिकडे तिकडे फुलें फुलें

गोजिरवाणीं जशीं मुलें,

तुम्हि जनांत पहा,

तुम्हि वनांत पहा,

रंग मजेचा किती खुले,

सुवास चाले चित्त भुलें,

तुम्हि जनांत पहा,

तुम्हि वनांत पहा,

जिकडे तिकडे फुलें फुलें !

सान पांखरें, किती किती,

गातीं तालसुरावरती !

तुम्हि जनांत पहा,

तुम्हि वनांत पहा,

कुणी खेळतीं कुणि उडतीं,

बसतीं हंसतीं चिवचिवतीं,

तुम्हि जनांत पहा,

तुम्हि वनांत पहा,

सान पांखरें किती किती !

सान पांखरें फुलें फुलें,

देवाजीचीं मुलें मुलें !

तुम्हि जनांत पहा,

तुम्हि वनांत पहा,

( ७३ )

प्रभुयश गाती, घेति झुले,  
ऐकुनि हौं सृष्टि झुले,  
तुम्हीं जनांत पहा,  
तुम्हीं वनांत पहा,  
देवाजीचीं सर्व मुलें !

१८९८

प्रकाशन, बा. बो. सेवा.

२ फेब्रुवारी १८९९

## एक फुलें विकणारी पोर.

कुणि ध्या हो तार्जी तार्जी हीं फुलें,  
घरिं वाट पहाती भाऊ तान्हुले,  
ध्या गुलाब जाई चांफा मोगरा,  
कल्याण करिल देवाजी ध्या तुरा.

ही खस्त लाविली वेणी,

एकेक कळी अश्रूनीं

आभारयुक्त भिजवूनी

देईन तुम्हांलागूनी,—ध्या फुलें

ध्या बाई लवकर वेण्या; ध्या तुरे;

घरिं रडत असतील तान्हीं लेंकरें;

मी लहान होतें बाबा वारले;

आईनें मागोमागीं सोडिलें;

अंगावर चिरगुट नाहीं राहिलें;

हे प्राण नकोसे आतां जाहले.

भावंडें उघडीं पडलीं;

देवाची मर्जी फिरली,

हीं फुलें विकोनी सगळीं

खाया नेइन त्यांजवळी—ध्या फुलें.

अहमदनगर १८९८

प्रकाशन, बा. वो. मेवा

६ आक्टोबर १८९८.



## लक्ष्मीविलास राजमंदिर-मनोरा.

चाल-वीरशिरोमणि सकलधनुर्धर.

विद्योन्नत श्रीमंत सयाजीराय जसा तो असे,

मनोरा उंच तसा हा दिसे;

शुद्धाचरणें धवल कीर्तिचें राजवस्त्र त्या जसें,

वसन तव शुभ्रवर्ण हें तसें,

जरि राज्यभार तो प्रचंड वाहे शिरीं,

तरि असे भूषती शांत सदा अंतरीं;

शांतता तशी तव शिखरीं वसती करी.

गभीर महिमा ख्यात नृपाचा अरिही वानीतसे

तोच गुण तव ठायीं वसतसे.

१

अधिकारीजनरूपनेत्रयुत भूप-राज्यतनु जशी,

गवाक्षीं तव तनु शोभे तशी;

राजकुलीं एकला नरपती उच्चपदाला वरी,

तसा तूं राजगृहाच्या वरी;

तो राजा पाहे प्रजाजनाला जसा,

नृप दिसे प्रजेला, घन जैसा सारसा,

तूं बघशी सकलां, दिसशी सकलां तसा.

वैभवशेखर भूप, त्यापुढें उच्चहि लघुता वरी,

दिसे तव शिखराहुनि त्यापरी.

२

तव शिखराहुनि दिसती मजला रम्य रम्य उपवनें,

रोखिलीं चित्रें जणुं सृष्टिनें;

अथवा राजांगणीं काढुनी अपूर्व रंगावली,

गेल्या वनदेवी स्वस्थलीं !

( ७६ )

हे शिरोभांग जनसदनांचे दीसती,  
जणुं उंच सखल या जललहरी उसळती;  
तरु-राजि सरोजल, क्षितिज तीर भोंवती;  
प्रासाद न हा श्वेतकमल जणुं फुललें; तद्दर्शनें  
आला कविभ्रमर कर्षणें.

३

राष्ट्रतनूचा आत्मा राजा, हृदयीं त्या ठेविसी,  
जणूं तूं राष्ट्रत्वा पावसी !  
लक्ष्मीचें तूं विलासमंदिर, नांदो लक्ष्मी सदा,  
वसो श्रीसरस्वती सर्वदा.

या सदनांचा तूं राजा दिसशी मला,  
नृपगुणीं म्हणुनि तूं क्षणभरि मज भासला,  
कीं क्षितिपतिनें तुज यशःस्तंभ रेंविला,  
गृहराजा ! तव शोभाकारण जनराजा त्याजशी.  
जपावें, आत्म्याला तनु जशी.

४

बडोदें,

१८९९.

# मावळ्यांस आमंत्रण.

भुजंगप्रयात.

चला मावळे वीर हो ! या घडीला;

धनी संगरा बोलवीतो तुम्हांला;

लढाया चला सोडुनी सर्व काज;

रणीं दाखवा शत्रुला शौर्य आज.

१

चला सज व्हा, ध्या यशस्वी हत्यारें,

चला ज्वान हो ! वृद्ध हो ! आज सारे,

चराया गुरें राहुं द्यावीं वर्नीच,

असें सांगतो मी न, सांगे धनीच.

२

त्यजा चालत्या नांगराला तसाच;

धन्याची करा चाकरी आज साच.

पुरें तोडणें वृक्ष, ध्यावी कुठार,

रणीं शत्रुला मारण्या आज ठार.

३

पुरे जेवणें, हातचा घास टाका.

उठा सज व्हा, दुंदुभीनाद ऐका;

नका घालवूं वेळ होतो उशीर,

रणीं पाहतें शत्रुचें वाट शीर.

४

उठा आवळा कंवरा वेळ झाला;

चला ढाल ध्या खड्ग ध्या लांब भाल.

कुणी गोफणी तीर वा ध्या कृपाण;

अरी-संगरीं माजवावें तुफान.

५

निघा सत्त्वरीं वादळीं जेंवि लाटा;

चला वेळ झाला, धरा चोरवाटा,

( ७८ )

जमा इष्ट जार्गी, पळा वायुवेगें  
त्यजा आळसा चित्त ठेवा न मागें.  
चला मावळे वीर हो ! या घडीला;  
शिवाजी रणीं बोलवीतो तुम्हांला.  
लढाया चला सोडुनी सर्व काज;  
रणीं दाखवा शत्रुला शौर्य आज.

६

७

बडोदें,  
१८९८.

# दिवाळी.

## दिंडी वृत्त.

कालमहिषासम चंड ते पयोद,  
वीरगर्जितसम भयद मेघनाद,  
शरापातासम वृष्टि, सर्व कांहीं  
नष्ट वर्षाधिपसवें लया जाई.

१

शरद्राजा राज्याभिषेक झाला  
काळ भीतीचा सर्व तो निमाला  
शांतिसमृद्धी शरद्राजकांता  
सुखें नांदूं लागल्या इथें आतां.

२

मेघरूपा पाहूनि अंबरांत  
पळत होत्या ज्या तटिनि भयाभीत,  
सदय शरदें तच्छत्रु लया नेला,  
शांत आतां त्या चालल्या घराळा !

३

जलद-शरवृष्टी सहन वनीं केली  
जागजागीं घायाळ तनू झाली  
इंद्रधनु तें मोडलें, अरी गेले,  
बघुनि फुलले तर मुदित मनीं झालें.

४

पौरजनही निजगृहा रंगवीती;  
द्वारदेशीं सुमहार घालिताती;  
नवीं वस्त्रें भूषणें लेवुनी हीं  
घरें सजलीं जणुं पुरुष भव्यदेही.

५

गेहगेहीं आकाशदीप मोठे  
लाविले हे पाहूनि मना वाटे,

नभा सोडुनि नक्षत्रलोक आला  
भूमिभागीं वास्तव्य करायाला. ६

रत्नहारासम अमित दीपराजी  
बघुनि आली कल्पना मनामार्जी,  
पूर्वजात्मे सोडुनि वीरलोका  
विक्रमोत्सव पाहण्या पातले का ! ७

करुनि स्नानें अभ्यंग अंगणांत,  
अंगरागा अंगास लावितात,  
वसन कनकालंकार लेवुनीयां,  
तरुण नटती, नटतात तरुण जाया. ८

जणू नूतन अभिषिक्त विक्रमाला  
बघुनि अनुपम आनंद जनां झाला  
म्हणुनि उत्सव करितात—हाय हाय !  
दिवस गेले येतील पुन्हां काय ! ९

असो, होतों मंदिरीं या विचारीं,  
तोंच कविता पातली मनोहारी !  
खिन्नवदना पाहूनि विचारीलें,  
“ प्रिये कविते ! काय गे तुला झालें ! १०

म्हणे कविता “ ही भाउबीज आज,  
म्हणुनि वाटे सोडुनि सर्व काज,  
मनोरंजनभाउची भेट घ्यावी  
आस मनिची कवि ! पूर्ण ही करावी. ” ११

“ सखे कविते ! बोलवी तुझा भाऊ,  
स्नेहतैला लवूनि घाल न्हाऊं,

कृपावस्त्रें ल्यायास दे तयातें,  
सुरस नवरसयुत घाल भोजनातें; १२

भावबल दे पाट त्या वसायास,  
भक्तिरांगोळ्या काढ आसपास,  
सदयहृदयाचें ताट घे करांत,  
ज्ञानदीपा लावूनि ठेव त्यांत; १३

बोध नीरांजन, घृत प्रेमरूप,  
वात षड्रिपु, अध्यात्मज्ञानदीप  
हाच घेउनि ओवाळ भाउभोंतीं,  
खाउ म्हणुनी दे निरभिमान शांती. १४

लाव कुंकुम मग बांधवानुराग,  
क्रोधकजल हा लावुं नको डाग,  
कनक-मौक्तिक हे शब्द-अर्थ घेई,  
लाव भार्ती, आनंद विडा देई; १५

काव्यमाला मग घाल ही राळ्यांत,  
यशःपरिमल पसरुं दे दिगंतांत;  
माग ओवाळुनि हेंच मनांतील,  
देईं भाऊ ! रसिकता जी असेल. ” १६

सखे कविते, कल्पने निर्विकारे !  
हेंच घेई मागून तुला सारें.  
जिथें नाहीं रसिकता तिथें जाण,  
असुनि नसुनी तव सारखेच प्राण ! १७

तुला आतां सांगतो एक गोष्ट—  
करीं उत्सव, परि तो न मला इष्ट.

मनःस्थिति तूं जाणसी, तुला ठावें,  
दिवाळी हीं करणें न मला भावें.

१८

वसे भीषण अंधार जरि मनांत,  
दीप लावा कासया मग जनांत ?  
देश बुडला दुःखांत आपुला गे !  
कसा उत्सव मग गोड मना लागे.

१९

जधीं जाइल दारिद्र्य बांधवांचें,  
जधीं जातिल हे दूत यमाजीचे !  
जधीं होइल जन्मभू पुण्यशाली,  
तदा माझी गे समज ती दिवाळी !

२०

बडोदें

ऑक्टोबर १८९८

प्रकाशन, मनोरंजन

नोव्हेंबर १८९८



## स्वप्न-भेट.

### श्लोक.

अखंड स्नेहाचें वसत हृदयीं बीज अमल,  
कथाया तें घेशी खुण म्हणुनि का स्नेहल तिल ?  
कशाला गे वेडे तिल तरि हवे ? नित्य मजला.  
मदात्मा तें सांगे, अवगत नसे काय तुजला ? १

दिलें आयासानें तदुपरि किती साखरपुट,  
मला लागावें ते मधुर म्हणुनी ही खटपट ?  
तुझ्या एका शब्दें अमृतमय सर्वेन्द्रियगण  
सदा होई, हें कां अवगत न तूतेहि अजुन ? २

करीं घेऊनी ते तिळ जवळ आलीस मुदिता  
तदा झालि आहा ! पुलकित तुझी ती तनुलता !  
बघोनी ते झाले रसिक तिळहि फार मुदित,  
तुझ्यासंगें तेही जिव नसुनि झाले पुलकित ! ३

स्वयें मधुर तूं तरी मधुर कां न ते हेतिल,  
न कल्पलतिकेस तीं विप्रफलें कधीं येतिल.  
स्वयें रसिक तूं तुझे रसिक कां न व्हावे तिळ,  
सदा विमल कारणा विमल कार्य हेंची फल ! ४

हळुच बघुनि, खालीं मान घालूनि बाला,  
वळवुनि, वदनाला आवरी अंचलाला,  
मधुनि मधुनि सोडी चोरुनी दगशराला,  
न कळत मज दावी लज्जिता रम्य लीला ! ५

फिरुनि फिरुनि कांहीं बोलण्या यत्न केले,  
 फिरुनि हल्लुच लाजें तोंड बाजूस नेलें,  
 पदर फिरुनि आला आडवा तो बळानें,  
 विधु जणुं लपवीला राहुनें या खळानें,

६

करुनि सकल होतें धैर्य तें एक जागीं,  
 हल्लुच हल्लुच आला हात तो अग्रभागीं,  
 हर हर फिरुनी कां चालला मागुतीं तो;  
 तिल तिल तिल तों तों धीर माझा हरीतो.

७

किसलय लतिकेचे मंदवातें हलावें  
 स्फुरत अधर तैसा—याहुनी काय हावें ?  
 मधुर कुशल ओष्टा, मौन हें तूं धरीलें,  
 तरिहि मजसि तेणें सर्व तूं ऐकवीलें ?

८

चतुर चतुर मोठे कालिदासादि झाले,  
 तरि तव कृतिनें त्यां आज तूं लाजवीलें,  
 वदुनि मुळिं न कांहीं थोर पांडित्य केलें,  
 अघटित रचनेचें काव्य तूं ऐकवीलें !

९

मधुर किति, किती हें गोड तैसें अपूर्व,  
 त्यज तरि तव आतां गीष्पते ! सर्व गर्व.  
 परिसुनि हृदयाचा कर्ण संतुष्ट झाला,  
 वद पुनरपि ओष्टा ऐकवी त्वत्कृतीला.

१०

वचपटु नयनांनो ! कासया ही बकीली,  
 मधुरत्तर अशी कां मुग्धभाषा वरीली ?  
 मजसि मिटुनि डोळे दीसते सर्व कांहीं;  
 स्तिमित असुनि तंद्रा बोलते तूमची ही.

११

श्रवणविषय नहीं सुग्धभाषा अशी ही  
मिळविलि कुटुनीया स्तंभिता इंद्रियांहीं ?  
जणुं मदनच हीच्या रोमरोमीं लपूनी  
अगणित रसनानीं बोलतो दिव्य वाणी.

१२

शशिकिरणशलाका घेउनी त्या अनंगें  
नवकमलदलीं कां इंद्रचापीय रंगें  
रतिहुनि अति नामी कामिनी रेखिली ही  
अचल सुवक ऐशी यांत संदेह नाही !

१३

“ सखे, पाहीं मोठें नवल दिसतें आज मजला  
नभा सोडोनी ही अवनिवरि आली बघ चला,  
पयोदातें झांकी, अचल बनली शीतल कशी  
बघे आदर्शी कीं मम हृदयि जी विवित तशी !

१४

कशी सृष्टी झाली उलट, विपरीता कशि धरा,  
दिलें जिव्हेनें गे निजवचनकर्तव्य अधरा !  
प्रिये ! तोही जात्या पुरुष असुनी बोलत नसे,  
अवर्णोच्चारें तो तरि सकल सांगे बघ कसे !

तुला वाटे खोटें तरि मजसि दे सिद्ध करुनी. ”

१५

असें ऐकोनी ती स्मित करुनि पाहे मुरडुनी,  
म्हणे “नाथा”—छे छे पुढतिं मज कांहीं न कळलें,  
अहा वेडे ! कां गे पुनरपि असें मौन धरिलें ?

१६

पाचारुनी सकल धैर्य विलासिनी ती,  
लाजूनि, थांबुनि, पुनः बहुता बळांतीं,  
अस्पष्ट गोड वदली मित मंजु बोला

“ हे तील—” मौन पुढतीं; मग “गोड बोला.”

१७

( ८६ )

“ आहा सखे ! विनयशालिनि मी रिझालें,  
सर्वांग सांडुनि सुधामयकाय झालें;  
त्यांतूनि येतिल कसे कटु शब्द आतां,  
तो सूर्यकांतहि शमे नाभि चंद्र येतां ! ”

२८

ऐसें वदोनि अधरामृतपानकामी  
ये ये म्हणोनि पुढतीं सरसावलों मी,  
भिंतीस तों धडक लागुनि होय जागा—

११ स्वप्नींच कां तुज मना ! दिसली शुभांगा ? २९

मरणभगिनि निद्रे ! हाय हें काय केलें,  
स्मरणहरणशीले ! स्वप्न तेंही हरीलें !

चिर जरि असलें मी पाहतों स्वप्न नामी  
तरि फिरुनि उठायो इच्छितों का कदा मी ? २०

बडोदें; पॅलेस रोड  
१२ जाने. १८९९.

# शेवटचें मागणें.

## श्लोक

- असंख्य जन भूतलीं सरस एकएकाहुन,  
तयांत वद तूं कुठें अबल अज्ञ अज्ञाहुन,  
पुरातन तसे नवे कवि कितीक, काव्यें किती,  
तयांत वद तूं कुठें ? वद मना ! कुठें त्वत्कृति ! १
- शिखा गगन भेदिती, दिपविती रविज्योतिंना,  
अशी सतत दीप्त ती तळपते कविप्रेरणा;  
तयांत ठिणगी कुठें वद मना ! तुझ्या स्फूर्तिची;  
विज्ञेल निमिषांत ही; धरिसि काय आशा हिची ! २
- प्रचंड कविकल्पनाविहग दिव्य पक्षांवरी  
महीतालें, घनांवरी, उडत दिव्यलोकांवरी;  
विपक्ष तव कल्पनाविहग सांग कोठें मना,  
जया सखल भूतलावरिहि चालतां येइना ? ३
- निघे हृदयभूंतुनी, दशदिशांहि उलंघुनी  
विचित्र ! वरतीं चढे नभललामगंगेहुनी,  
रसाळ वचनौघ जो प्रभुपर्दी पडे तो कुठें,  
पडे सतत खालतीं वचनधार ती ही कुठें ? ४
- समस्तखमणिप्रभा करुनि एक जागीं मनीं  
पुराणकविकीर्तिचा विमल अंश तो पाहुनी,  
दिसे मज न त्या पुढें फिफट कीट खद्योत मी !  
विजें नयन दीपतां नच दिसे तमाला तमीं ! ५
- अनर्थ न बरा, असो ' कवि ' सुशब्द अन्वर्थसा,  
कवित्व नलगे मला शिखितुरा जसा वायसा.

यथामति करीन मी तुजपुढें सदा जल्पना,  
 प्रभो ! मधुर मान तूं, तुजशि हीच अभ्यर्थना ! ६  
 सुवर्ण, शुचि शब्द तूं, मधुर वाक्य तूं, अर्थ तूं,  
 रसाल रसमूर्ति तूं, यमक तूं, अकंकार तूं,  
 अनंतगुण काव्य तूं, कवि अनादि वागीश तूं,  
 तुला रसिक तूं, दुजा तुजशि कोण ? तूं एक तूं, ७  
 अशा प्रभुवरा तुझे गुण किती, कुठें कोणते,  
 यथास्थित कथावया जगिं समर्थ या कोण तें ?  
 परात्पर जगद्गुरो ! कवि जगत्त्रयीं तूं खरा,  
 कवित्व नलगे, मिळो तव पर्दी सदा आसरा. ८

चडोदें, पॅलेसरोड  
 डिसेंबर १८९८.

## कवितांच्या प्रथमचरणांची सूची.

१ अखंड स्नेहाचें वसत हृदयीं बीज अमल. ....	८३
२ अमर्याद हा व्योमसिंधू गभीर. ....	६०
३ अयि भुवनमनोमोहिनी, जननी. ....	१
४ असंख्य जन भूतलीं सरस एक एकाहुन. ....	८७
५ आकाश अंगणीं रांगत आला. ....	२४
६ काय झालें हो आज साजणा ! ....	५५
७ कालतरूच्या फुला, जाई रे. ....	५९
८ कालमहिषासम चंड ते पयोद. ....	७९
९ कुठें आतां जाशील विहंगा रे ! ....	१०
१० कुणि ध्या हो तार्जी तार्जी हीं फुलें. ....	७४
११ चला चला फुलांनों चला तिला भेटायला. ....	२६
१२ चला मावळे वीर हो या घडीला. ....	७७
१३ जा दृष्टि बाहेरुनि दुष्ट पोरी. ....	३४
१४ जिकडे तिकडे जगांत सारें प्रेम सांचलें दिसे. ....	४३
१५ जिकडे तिकडे फुलें फुलें. ....	७२
१६ ताई गुणाची माझी सौनुली. ....	६२
१७ तुझ्या माझ्यामध्ये अगणित जरी कोस असले. ....	३८
१८ दिनरजनींचा विभाग व्हाया रविशशि निर्मियले, ....	२८
१९ दौत शाई पुस्तकें छानछान. ....	६९
२० नाहीं सौख्य जगांत वाटत असें होतें जयाला खरें. ....	३९
२१ नेई मला तुजसवें प्रतिभा विहंगा ! ....	३६
२२ नेई मला लवकरी. ....	५८

२३ प्रभात झाला, रवी उदला, ऊठ उशिरं झाला. ....	५७
२४ प्रातःकाळीं कुणी कौकिल तसशिखरीं वैसुनी. ....	३०
२५ बघुनि मन धाले. ....	४९
२६ बाई ! सांगुं किती तुजला. ....	३२
२७ बांधी ज्यास न शृंखला न कधिं जें कोणा उगा भीतसें. ....	६६
२८ बा नीज गडे ! नीज गडे लडिवाळा ! ....	४६
२९ बोलत कां नाही ? ....	५६
३० भिक्षा वाढ असें समर्थ म्हणती न्यायासनीं ऐकुनी ....	४१
३१ मोत्या ! शीक रे अ आ ई ....	६७
३२ या बाई या. ....	६५
३३ येई रे सखया ! ....	९
३४ लतिके ! तुजला निर्मुनिया. ....	१६
३५ वसंतराया म्हणे “ फुलांनो ! करा त्वरा झडकरी. ....	३३
३६ वसंतवाता ! बहार केलिस मजला आलिंगुनी. ....	१९
३७ विद्या दावुं कुणा, कुणा रसिकता दावुं कुणा चातुरी. ....	६३
३८ विद्योन्नत श्रीमंत सयाजीराव जसा तो असे. ....	७५
३९ सहज चालतां मार्गी तुजला बघतां डोळे भरून. ....	५
४० सहज बसलों येऊनि मंदिरांत. ....	१२
४१ सुटलासी दीन अनाथा ! ....	५३
४२ सुमनमाले ! सोडोनि सुमनचापा. ....	७
४३ स्नेहानें जळशी, तयासह दिव्या ! तू राहसी अक्षय. ....	६४
४४ हात जोडुनी विनती करिते स्वामी ! परिसावी. ....	३
४५ हिरण्यकश्यपु दानवशेखर महीवरी मातला. ....	६
४६ ही कलिका, छे ही सौंदर्याची स्थापना. ....	२२
४७ होती सृष्टि कुठें, उजेड अथवा अंधार होता कुठें. ....	६८
४८ क्षुद्रबुद्धिनें अवगणिले तरि फार करी उपकृती. ....	५२



## कवितांवर टीपा.

१ कविवर रविंद्रनाथ ठाकुरांच्या एका प्रसिद्ध बंगाली कवितेचें हें जवळजवळ शब्दशः भाषांतर आहे. दत्त बंगाली केव्हां शिकले तें समजत नाहीं. रवीबाबूंच्या काव्याचें मराठींत हें पहिलेंच रूपांतर असावें. हें रूपांतर १८९८ सालीं केलें आहे, तथापि दत्तांच्या स्वतःच्या योजनेप्रमाणें कालक्रम सोडून ही कविता प्रथम देण्यांत आली आहे.

२ या कवितेचें मूळ नांव 'एक मद्यपी व त्याची स्त्री.' हा संवाद होता. मद्यप्यास वगळून स्त्रीसच ठेवलें आहे. या योगानें कविता आटोपशीर व सुरस दिसेल असें वाटतें.

३ हा एक 'असली' लावणीचा मासला आहे. दत्तांनीं अशा बऱ्याच लावण्या रचल्या होत्या असें म्हणतात. दत्तांचा कालिदासी शृंगार आधुनिक काव्यांत अपूर्व आहे. तो उत्तान, अदम्य व खुल्या दिलाचा आहे. इतर कवींच्या शृंगाराप्रमाणें आंग्लकाव्य-परिचयानें तो मुका किंवा मितभाषी झाला नाहीं.

७ या काव्यांतील प्रेमळ भाव, कोमलता व कृष्णरस ही त्रयी फार सुंदर आहे. भाषा या भावांना साजेशीच मृदु आहे. 'राया' या शब्दांतच मौज आहे. भाषेचें सौष्टव्य व मृदुत्व व त्यांपासून प्राप्त होणारें नादमाधुर्य या बाबतींत बालकवींखेरीज दत्तांची बरोबरी करणारा कोणी कवि नाहीं.

८ कवितेस प्रणयिनी कल्पून तिच्याशीं प्रणयक्रीडा करण्याची दत्तांना मोठी हौस होती. या व पुढील कांहीं कवितांवरून दत्तांच्या कवितादेवीवरील प्रेमाची कल्पना होईल.

९, १०, ११ या कवितांत दत्त सृष्टीशीं समरस झाले आहेत. या कवितांतील उत्प्रेक्षा संस्कृत कवींच्या वळणावर आहेत. दत्तांचें काव्य म्हणजे संस्कृत व इंग्रजी काव्यांचें एकीकरण ( Synthesis ) आहे. या दृष्टीनें ते केशवसुतापेक्षां लहान असून जुन्यानव्या युगांच्यामध्येरेषेवर उभे आहेत हें विशेष आहे.

२० रा. नारायणराव पैठणकर या मित्रांना लिहिलेलें हें पत्र आहे. शेवटचा श्लोक गाळला आहे.

२३ या प्रसिद्ध कवितेचा आरंभ शेल्लेच्या ' Love's Philosophy ' च्या आधारें केला आहे. चंचल चपलेला मेघास बिलगाव-याला लावून दत्तांनीं शेल्लेवर ताण केली आहे.

२४ हें करुणगीत महाराष्ट्रकाव्यांत अनन्यसाधारण आहे असें म्हटल्यास अतिशयोक्ति होणार नाही. प्रसिद्ध राजहंसांत एक प्रकारच्या Dramatic effect चा आश्रय घेतला आहे; शिवाय वैज-यंती माळ व कौस्तुभमणि घेऊन गोविंदाग्रज आईस बाजूला सारून मधूनमधून स्वतः बोलतात. प्रस्तुतच्या पाळण्यांत बुद्धीच्या उड्या नाहीत; कारण भाव उत्कट झाले म्हणजे साधे व थोडे शब्द तोंडा-तून निघतात. पहिल्या कडव्यांतील उपमा किती समर्पक व हृदय-द्रावी आहेत ! परिस्थितीचें चित्र किती यथार्थ आहे ! या आईचा शोक उदात्त व सात्त्विक आहे. ती हिंदु आहे. ती जगाला शिव्याशाप देत नाही. तत्त्वज्ञानांत बुडी मारून प्रवचनें देत नाही. मनांत सांठ-लेल्या दुःखाला नेहमीच्या मनोनिग्रहाच्या संवयीमुळें शांतपणें स्वाभा-विक पण मोजक्या शब्दांत व्यक्त करीत आहे. ' खरें बोल व देवाला मज म्हणजे तुझें भलें होईल ' हा विचार किती स्वाभाविक व या आईच्या तोंडी किती हृदयस्पर्शी आहे. साऱ्या काव्यांत एक शांत गंभीर पण करुण असें वारें वाहत आहे.

२५ ही कविता प्रथम इंदुरास लिहिली. बडोद्यास ' झुलत्या पुलावर ' चार कडवीं नवीन झालीं. या काव्यांत एक अवर्णनीय प्रसन्नता भरली आहे व शब्द इतके मृदु, मधुर व आर्द्र आहेत कीं, ते आपलें रूप टाकून रसमय झाले काय असें वाटतें. दत्तांच्या नादमाधुर्याचा ही कविता म्हणजे सर्वश्रेष्ठ मासला आहे.

२८ ३ पहा.

२९ ही कविता दत्तांनीं आपल्या भाचीच्या बाहुलीस उद्देशून लिहिली आहे.

३० बालकवि व गोविंदाग्रज यांच्या 'अरुणा'प्रमाणें या प्रभातांत बदलणाऱ्या रंगावर उत्प्रेक्षा नाहीत व सूर्योदयाचें असें वर्णन नाही. दत्तांचें साधर्म्य संस्कृत कवींशीं विशेष होतें, म्हणून सृष्टीवर ते नेहमीं मानवतेचा आरोप करितात. असा आरोप न करितां सृष्टींत जी मौज दिसते ती wise passivity च्या वृत्तीनें पहावी व काव्यांत ती आणावी अशी आंग्ल कवींची रीत आहे. बालकवींची सृष्टीकडे अशीच वृत्ति आहे. दत्तांना सृष्टींत मानवी व्यापार दिसतात. असे व्यापार ते 'प्रभातां'त दाखवितात. मांगल्य व पावित्र्य या काव्यांत व्यक्त झाले आहेत.

३२ हें सरतें वर्ष म्हणजे ९७ चें दुष्काळाचें साल. चंद्रशेखरांनीं याच दुष्काळानंतर ' घनाभिनंदन ' केलें.

३४ रे. टिळक महाबळेश्वरीं जाण्यास निघाले असतां दत्त त्यांना भेटण्यास गेले होते; इतक्यांत ' बालबोधमेव्या 'च्या संपादिकाबाईंकडून शोपाळ्यावरील एका मुलीचें चित्र आलें. या चित्रावर बाईंना कविता हवी होती. टिळक बांधाबुधींत गुंतले होते म्हणून त्यांनीं दत्तांस तें चित्र देऊन कविता करण्यास सांगितलें. दत्तांनीं तेथेंच कविता करून दिली ती ही. ही बालबोधमेवा

बंद पडेपर्यंत त्याच्या प्रत्येक अंकांत येत असे.

४. ' जन्मापासुनि पाहिलीं अजवरीं तेवीस पानें पुरीं ! कोणा-  
माहित आणखी कितितरी पाहीन या भूवरी ॥ ' या ओळी लिहि-  
तांना हेंच पान शेवटचें होणार ही दत्तांना कल्पना तरी असेल का ?

४३ ही कविता Lord Lytton, च्या Last days of  
Pompri या कादंबरीतील आंधळ्या मुलीच्या गाण्याच्या आधारेनें  
लिहिली आहे.

४५ ' Pibroch of Danial Dhu ' या स्कॉटच्या रणगीताचें  
हें रूपांतर आहे.

# कविमित्रांचीं शोकगीतें.

## दत्तवियोग !

श्लोक—दुतविलंबित.

कुटुनियां कटु कंटक कल्पना ।

प्रसवतुल्यहि सोसुनि वेदना ॥

करुनि घाव पदावयवांवरी ।

घडिति अक्षरबंध कसा तरी ॥ १ ॥

कवि—कुळास कलंक असे किती ।

धरणिधूलिमधीं खळ लोळती ॥

म्हणविती जरि ते कवि आपणां ।

तरि म्हणूं करिती जनवंचना ॥ २ ॥

स्वकृतिनें परि जो जन भारती ।

सजवितो जणुं कीं दुसरी रती ॥

त्यजुनि अन्य विचार तयास मी ।

कवि म्हणोनि सदा शिरसा नमीं ॥ ३ ॥

जरि तदीय समागम हो मला ।

तरि म्हणेन सुरेश्वर लाभला ॥

परि असा कवि या वसुधेवरी ।

झळकतो विरळाच कुठें तरी ॥ ४ ॥

मग तदीय समागम लाभ तो ।

मजसि संतत कोटुनि लाभतो ॥

परि अहो ! कविरत्न असें भलें ।

सुकृतिनें सहजीं मज लाभलें ॥ ५ ॥

समजलें किति धन्य तदा मला ।  
 अमित हर्ष किती मज जाहला ॥  
 त्यजुनियां कितिदां व्यवसायही ।  
 धरुनि तीं बसलें कवितावही ॥ ६ ॥  
 विकसतांच सरोज सरोवरीं ।  
 मधुप तो लुटितो मधुमाधुरी ॥  
 सरस-दत्त-कवीसह मी तसा ।  
 सतत सेवितसें कवितारसा ॥ ७ ॥  
 सकल मोह जगांतिल त्यापुढें ।  
 मग अम्हां गमले तृण बापुडे ॥  
 न कविता, परमामृत ! सेवनीं ।  
 न कळतां सरल्या दिनयामिनी ॥ ८ ॥  
 सुख मिळेल सदैव असें मला ।  
 ग्रह असाच मनें मम घेतला ॥  
 तंव अहा ? कटु काळ निशामुखीं ।  
 श्रवाणिं दंश करी जणुं वासुकी ॥ ९ ॥  
 समजलें विषमज्वर येउनी !  
 कवि पडे अति निश्चल होउनी ॥  
 संवगडी विषमामर्धि सांपडे ।  
 परि तयांतिल मोह मला घडे ॥ १० ॥  
 द्रुतविलंबित जाउनि भेटलों ।  
 प्रकृति पाहुनि दुःखित जाहलों ॥  
 परि असाध्य न ती दिसली मला ।  
 कविसखाहि हताश न जाहलों ॥ ११ ॥

दिसुनि उज्ज्वल मालवतो दिवा ।  
 दिसुनि रुग्ण बरा, मुकतो जिवा ॥  
 उतरला ज्वर यद्यपि भासला ।  
 तारि पुन्हां अनिवारचि वाढला ॥ १२ ॥  
 कठिण लोह जरा अति तापुनी ।  
 पडतसें मृदु भस्मचि होउनी ॥  
 तारि शरीरकथा मग ती किती ।  
 कवितनू पडली अवनीप्रती ॥ १३ ॥  
 बधुनि ते, मम देह गमे मला ।  
 क्षणभरी मृततुल्याचि जाहला ॥  
 पडुनि अंधतमीं जड भावना ।  
 जणुं घडे तनुलाहि तशी मना ॥ १४ ॥  
 फिरुनि रोम तनूवरि ऊठले ।  
 खळखळां नयनीं जळ लोटलें ॥  
 धडकला घनघाव उरावरी ।  
 करपलें मृदु काळिज अंतरीं ॥ १५ ॥  
 सकळ जेथिल तेथ झुगारुनी ।  
 संवगडी विरहानलिं लोटुनी ॥  
 कविसख्या ! परलोकचि तो भला ।  
 वद कसा सदया रुचला तुला ॥ १६ ॥  
 उडुनि उंच नभीं तव कल्पना ।  
 चकित गा ! करिते मम लोचनां !  
 विविधशा विषयीं तुझिया कृती ।  
 मज मयूरकलापचि भासती ॥ १७ ॥

“ बघसि अंत किती तरि राजसे ” ।  
 मधुर ‘ कोकिलकूजित ’ ही तसें ॥  
 सरस ‘ मुग्ध ’ अशी ‘ कलिका ’ हि ती ।  
 वहुं अशा मधुरा कविता किती ॥ १८ ॥  
 श्रुतिमनोहरसा कवितौघ तो ।  
 विसल गांगजलासम वाहतो ॥  
 कुणिहि जो रस त्यांतिल चाखतो ।  
 अनुभवी अमृतानुभवास तो ॥ १९ ॥  
 करुनि त्यांत सदैव निमज्जना ।  
 परम हर्ष घडे रसिका जना ॥  
 परम वस्तु निरंतर सेवुनी ।  
 परम हर्ष कसा नुपजे मनीं ॥ २० ॥  
 सुरवधूहुनि मंजुळ बोलकी ।  
 तव सतार अतां धरि मौन कीं ॥  
 सवतबोल वरी रुचले तुला ।  
 म्हणुनि ये रुसवां जणुं कीं तिला ॥ २१ ॥  
 धरिसि तूं पदवी तरि तूजला ।  
 दुरभिमान तिचा नच जाहला ॥  
 सुजनता, रसिकत्वहि लीनता ।  
 भरतभूविप्रयीं अनुरागिता ॥ २२ ॥  
 गुण अमोल असे किति आठवूं ।  
 विरहशोक कुठें तव सांठवूं ॥  
 अति सुखासचि जे गुण कारण ।  
 करिति संप्रति वक्षविदारण ॥ २३ ॥



( ९९ )

जलनिधीमधिं एक दुजास तें ।  
मिल्लुनि काष्ठ फिरोनि दुरावतें ॥  
बघुनि त्यासम संगम आपुला ।  
अति हताशचि हा जन जाहला ! ॥ २४ ॥  
परि असो जंव राहिन भूवरी ।  
तंव तुझ्या कवितेंतिल माधुरी ॥  
सतत सेवुनि मानिन धन्यता ।  
कवियशें मज भेटत जा अतां ॥ २५ ॥  
कविवरा धरिसी निज अंतरीं ।  
प्रणय उत्कट ज्या कवितेवरी ॥  
सुरपुरींताहि ती अधिदेवता ।  
कविपदस्थ करो तुजला अतां ॥ २६ ॥  
तुजवरी कविमानपरंपरा ।  
सतत वर्षुनि कीर्ति निरंतरा— ॥  
सुखद शाश्वत शांति मिळोहि ती ।  
मुनि जिला परमार्थाचि मानिती ॥ २७ ॥

सयाजीविजय.

—चंद्रशेखर.

(१००)

“दत्त दूर नेला !”

( चाल—वसंतीं बघुनि० )

रसिकहो ! थोर घात झाला,  
कालकरीनें गोड रसाचा नाशियला भेला ॥

रसिकहो ! दत्त दूर नेला ॥ धृ० ॥

रसिकहो ! लाजत स्मेराला

करी, भरी दशदिशा सुगंधें ! पुरा न हो हंसला ॥ १ ॥

भुलला भृंगवर्ग चळला

अंतर्गूढहि अजुन जयाच्या मधु सौभाग्याला ॥ २ ॥


असा हा कलालुत झाला,

सुवास ठेवुनि स्मरणकरंडीं अपुल्या दुर गेला ॥ ३ ॥

सुविचारसमागम.

—टिळक.





मिळण्याचें स्थान—नवीन किताबखाना, पुणे